



# కార్మిక లోకం

మాసపత్రిక

సంపుటి : 28

ఆగష్టు - 2015

రూ. 7/-



సెప్టెంబర్ 2 దేశవ్యాపిత సమ్మేళనం జయప్రదం చేద్దాం...

కేంద్రరాష్ట్ర ప్రభుత్వాల కార్మిక వ్యతిరేక విధానాలను ప్రతిఘటించుద్దాం...





పర్యావరణం పరిరక్షణ దిశగా చుట్టూ పచ్చదనాన్ని నింపే



# నీరు-చెట్లు కార్యక్రమం

ప్రతి నీటి బొట్టును ఆదా చేస్తూ భూగర్భ జలాలను పెంచుతూ,  
జల సంరక్షణ, సమర్థ నీటి నిర్వహణ, చెట్లు నాటడం ద్వారా పర్యావరణాన్ని కాపాడుతూ  
కరువు రహిత హరితాంధ్రప్రదేశ్ ను నిర్మిద్దాం.

ఊరూరా నీరు - చెట్లు పథకాన్ని  
చిత్తశుద్ధితో అమలు చేద్దాం.  
మనమంతా ఒకటిగా నిలుద్దాం.

జారీ చేసినవారు : కమిషనర్, సమాచార, పౌరసంబంధాలశాఖ, ఆంధ్రప్రదేశ్ ప్రభుత్వం

## మున్సిపల్ సమ్మెపై రాష్ట్ర ప్రభుత్వ ఉక్కుపాదం




సిపిఎం రాష్ట్ర కార్యదర్శి పి. మధు



సిపిఐ రాష్ట్ర కార్యదర్శి రామకృష్ణ



సిఐటియు రాష్ట్ర ఉపాధ్యక్షులు వి. ఉమామహేశ్వరరావు



సిపిఎం రాష్ట్ర కార్యదర్శివర్గ సభ్యులు సిహెచ్. బాబురావు



మున్సిపల్ యూనియన్ రాష్ట్ర కార్యదర్శి కె. ఉమామహేశ్వరరావు



మున్సిపల్ యూనియన్ రాష్ట్ర అధ్యక్షురాలు సామ్రాజ్యం



నెల్లూరులో లాల్ ఛార్జి



నెల్లూరు జిల్లా సిఐటియు ప్రధాన కార్యదర్శి కె. అజయ్ కుమార్



విజయవాడ నగర సిఐటియు నాయకులు లెనిన్



విజయవాడ నగర సిఐటియు కార్యదర్శి ముజఫర్



సిపిఎం కృష్ణాజిల్లా కార్యదర్శి ఆర్. రఘు



గాయపడిన శ్రామిక మహిళా నేతలు



# కార్తీక లోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 28  
సంచిక : 8  
విడి ప్రతి వెల : రూ. 7/-  
సం॥ చందా : రూ. 75/-

## విషయసూచిక

సంపాదకీయం	3
బొమ్మలు చెప్పిన కథ	4
ఈమాసం కవిత	5
డాక్టర్ డాక్టర్	6
కవర్ పేజీ కథనం	7-13
ఇంటర్వ్యూ	14
జాతీయం	15
సినిమీయం చెన్నై కౌన్సిల్	16
అంతర్జాతీయం	17
పుష్కరాల వల్ల లాభపడింది ఎవరు	18-19
నిజజీవన చిత్రం	20
ఈమాసం పోరాటం ముగిసినట్లు	21-22
శ్రామిక మహిళ	23
వేతన ఒప్పందాలు	24-25
జిల్లాలలో కార్మికమాటలు	26-27
సామాజిక న్యాయం	28
తెల్లచొక్కా కార్మికులు	29
ఈ మాసం కథ	30-31
ఈ మాసం చర్చ వ్యాసం	32
సినిమా సమీక్ష - బాహుబలి	33
పాఠకుల పేజి	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :


ఎస్.పుణ్యవతి, పి.అజయ్ కుమార్,  
అజశర్మ, ఉష, ఎ.రఘునాథరెడ్డి

ఎడిటర్ : కారుసాల శ్రీనివాసరావు

## “మోడీ నీతి”

సంపాదకీయం

భారీ కుంభకోణాలు, అవినీతి కారణంగా యుపిఎ పాలనపై ఏర్పడిన వ్యతిరేకతను ఉపయోగించుకుని ప్రధాని పీఠం ఎక్కిన మోడీ, సంవత్సరం తిరక్కముందే కేంద్రంలో, రాష్ట్రాల్లో తమ పార్టీవారు పాల్పడుతున్న అవినీతి బయటపడుతుంటే మౌన మునిలా కూర్చుని పరోక్షంగా అవినీతిని బలపరుస్తున్నారు. నేను తినను, తిననివ్వనంటూ తాను ఇచ్చిన ఎన్నికల నినాదం తమ వారికి మాత్రం వర్తించదని చెప్పకనే చెబుతున్నారు.



వ్యాసంలో 42 మంది మృతి  
జంకెన్నాళ్ళే మౌనం




బిజేపి అధికారంలో వున్న మధ్యప్రదేశ్ లో ఉద్యోగ నియామకాలు, మెడికల్ కాలేజీల సీట్లు కేటాయింపులో స్వతంత్ర భారత చరిత్రలోనే అతి పెద్ద కుంభకోణం బయటపడినా అది మోడీని కదిలించలేకపోయింది. రెండు వేల మందిని అరెస్టు చేసినా, 2500 మందిపై చార్జీషీట్లు పెట్టినా, అరెస్టుయిన వారిలో మాజీ బిజేపి రాష్ట్ర మంత్రి, అనేక మంది బిజేపి నాయకులు ఉన్నా, ముఖ్యమంత్రి ఇంటినుండి వెళ్ళిన 350 టెలిఫోన్ కాల్స్ పై విచారణ జరుగుతున్నా బిజేపి నాయకత్వం ముఖ్యమంత్రి చేత రాజీనామా చేయించకపోవడం దాని రెండు నాల్కల ధోరణికి రుజువు. సాక్షులతో సహా ఏదో ఒక రీతిలో మధ్యప్రదేశ్ కుంభకోణంతో సంబంధం ఉన్న 47 మంది అర్థంకాని రీతిలో చనిపోవడం, వారిలో 24 మంది అసహజ రీతిలో చనిపోయారని దర్యాప్తు చేస్తున్న రాష్ట్ర స్పెషల్ ఇన్వెస్టిగేషన్ టీమ్ అంగీకరించటంతో, కేసును నీరుగార్చే కుట్ర పూరిత ధోరణి కూడా బయటపడింది.

రాజస్థాన్ బిజేపి ముఖ్యమంత్రి వసుంధరరాజే సింధియా 2011లో ప్రతిపక్ష నాయకురాలిగా వుండగా ఇండియన్ ప్రీమియర్ లీగ్ (ఐ.పి.ఎల్ క్రికెట్) కుంభకోణానికి పాల్పడిన లలిత్ మోడీ దేశ చట్టాలనుండి తప్పించుకుని బ్రిటన్ పారిపోవటానికి అవసరమయిన పేపర్ల మీద సంతకం పెట్టారని, విచారణకు హాజరుకాకుండా బ్రిటన్ లోనే దాక్కున్న లలిత్ మోడీని పోర్చుగల్ వెళ్ళటానికి అనుమతించమని బ్రిటన్ అధికారానికి కేంద్రమంత్రి సుష్మాస్వరాజ్ సిఫార్సు చేశారని బయట పడటంతో, ఎదటివారి అవినీతి గురించి నిత్యం మాట్లాడే సంఘపరివారం నోట్లో వెలక్కాయపడింది.

దేశ హితాన్ని పక్కన పెట్టి తమ స్వప్రయోజనాల కోసమే లలిత్ మోడీకి వసుంధరరాజే సింధియా, సుష్మాస్వరాజ్లు సహాయపడ్డారన్నది కాదనలేని వాస్తవం. వసుంధరరాజే సింధియా కుమారుని కంపెనీ వాటాలను వాటివిలువ కంటే పది వేలరెట్లు ఎక్కువ పెట్టి లలిత్ మోడీ కొన్నారని, లలిత్ మోడీ లాయర్లుగా సుష్మాస్వరాజ్ భర్త, కుమార్తె ఉన్నారు, అందుకే వీరు లలిత్ మోడీకి సహాయపడ్డారని ఆరోపణలు వెలువడ్డాయి. అయినా నిస్సిగ్గుగా కేంద్ర హోమ్ శాఖ, ఆర్థిక శాఖామంత్రులు రాజ్ నాథ్ సింగ్, అరుణజైట్లీలు వారు నిర్దోషులు, రాజీనామా చేయనవసరం లేదంటూ వాదిస్తున్నారు.

కేంద్రంలో టెలికం, బొగ్గు లాంటి కుంభకోణాలతో విసిగి వేసారిన జనం మోడీలో నిజాయితీ పరుడ్ని, అభివృద్ధి కాముకుడ్ని చూశారు. ఆయనెవరో కళంకితుడు కాబట్టి, బాబుగారయితే నిజాయితీగా రాష్ట్రాన్ని అభివృద్ధి చేస్తారనుకున్నారు. ఎన్నికల ప్రచారంలో కుంభకోణాల పై అస్త్రాలు సంధించిన మోడీకి-ప్రధానమోడీకి హస్తీమశకాంతరం ఉండడంతో, బాబుగారేమో బిజేపి (అవి)నీతి పై మౌనం వహించటంతో భ్రమలు తొలుగుతున్నాయి. దశాబ్దాల తరబడి అధికారంలో ఉన్న వామపక్ష ప్రభుత్వాల మంత్రులకు మరియు పార్లమెంట్, అసెంబ్లీల్లో ఉన్న వామపక్ష ప్రతినిధులకు అవినీతి మకిల అంటలేదన్నది గుర్తించటం సందర్భోచితం.







**కదలండి కార్మికులారా**

- ॥ప॥ కదలండి కార్మికులారా నవసమాజ నాయకులారా  
పోరాడి తెచ్చిన చట్టాలు కార్మికుల సొంతం  
అవి నిలిచేటందుకు కావాలి సమ్మె విజయవంతం
- ॥చ॥ కనిపించే ఫ్యాక్టరీలలో కష్టించే యంత్రం నీవు  
రక్తాన్నే చెమట చేసిన బత్తేనికి కరువే నీవు  
కనీస వేతన చట్టం బలిపీఠం ఎక్కి ఉంది  
నిరంకుశత్య పాలనలోన నిన్ను వీడనుంది
- ॥చ॥ సంపదను సృష్టించే శ్రమజీవుకు  
సమ్మెకద ఆయుధం వేతనాల పెంపుకు  
రక్తం చిందించి తెచ్చిన పనిగంటల హక్కు  
రద్దంటే కార్మికులకు లేదొక ఏ దిక్కు
- ॥చ॥ రాసుకున్న రాజ్యాంగం రాత మారుతున్నది  
ప్రజాస్వామ్య హక్కులకు ఆయువు పోతున్నది  
మాట్లాడే హక్కును మంట కలుపుతున్నారు  
నిరసనలు తెలపడమే నిషేధమంటున్నారు
- ॥చ॥ ఖనిజసంపద కాజేసేందుకు కార్పొరేటు తోడేళ్ళ గుంపు  
అడ్డంగా ఉన్న చట్టాల గొంతు కొరికేటందుకు మోడీ పరుగులు  
దేశమంత హోరెత్తుతోంది నిరసన శెగ మిన్నంటుతోంది  
కార్మిక హక్కుల జెండా దేశమంత ఎగురుతుంది

(రచన : టి. పెద్దిరాజు)

**జాతీయ సమ్మె పిలుపు**

మోడీ, బాబూ జోడీ కార్మిక చట్టాలు పై దాడి !  
శ్రామిక లోకం వాడీ ప్రతిఘటకై సరిజోడీ !!  
సమరాని కై, కరం కరం కలిపి కదులుదాం !  
నరంగంన నిలుద్దాం ! కలిసి కదులుదాం !!

**సమాయత్తం**

2015 సెప్టెంబరు 02 కు మూహర్తం  
పని ముట్టే ఆయుధాలుగా,  
ఐఖ్యతే వాహకాలుగా,,  
శ్వేధ బిందువు లే ఇందనం గా,  
సాధన లక్ష్యమే సాహసం గా,  
సహసమే ఉపిరి గా,  
సాధనమే జ్యేయంగా  
సమరానికై సమాయత్తం.  
కరం కరం కలిపి  
కదలిరండి ! శ్రమ జీవులారా !  
జన శ్రామిక ప్రజలారా !!!  
కదలి రండి !!, కదలిరండి.

- చింతకాయల బాబూరావు

**గోదావరి పుష్కరాలు**

గోదావరి పుష్కరాలు కోట్లాది భక్తులకు  
స్వాగతం పలుకుతుంది  
కొద్దిమందికి, మంత్రులకు  
కాంట్రాక్టర్లకు, అధికార్లకు  
వ్యాపారస్తులకు, కోట్లరూపాయలు  
లాభాలు కురిపిస్తుంది  
కొన్ని వందల కోట్లు అవినీతి రూపంలో  
చేతులు మారిపోతున్నాయి  
ప్రైవేటు వాహన యజమానులకు  
కాసుల వర్షం కురిపించనుంది  
భక్తులు గోదారిలో మునగకుండానే  
నిలువునా ముంచేయాలనీ  
సర్ ఛార్జీ ల రూపంలో సిద్ధంగా ఉన్నారు  
అసలు ఎవరికోసం ఈ పుష్కరాలు ?  
ఈ నాగరిక సమాజంలో ప్రజల్ని  
మూఢనమ్మకాలనుంచీ

సనాతన ఆచారాలనుంచీ  
సంప్రదాయాలకీ దూరంగా ఉంచాల్సింది  
పోయి వాళ్ళను రెచ్చగొట్టి  
కోట్లకోట్ల ప్రజల డబ్బు విడుదలజేసి  
“రండి మునగండి  
నదీ స్నానాలు ఆచరించండి  
పిండ ప్రధానాలు చేయండి  
పాప పరిహారం పొందండి”  
అని చెప్పి వాళ్ల జేబులు ఖాళీ చేయించి  
ప్రైవేటు రంగం డబ్బులు ఎలా దండుకోవాలో  
చూస్తున్నారు.  
ఇదే ఉత్సాహంతో, ఈదే పట్టుదలతో కొన్ని  
కోట్ల రూపాయలు ఖర్చు పెట్టి  
ఉభయగోదావరి జిల్లాలలో ఈ క్రింది  
పుష్కరాలు జరపమనండి.

1. సంపూర్ణ అక్షరాస్యతా పుష్కరాలు




2. ప్రతి ఇంటికో ఉద్యోగం పుష్కరాలు
  3. మలేరియా, డయోరియా నిర్మూలనా పుష్కరాలు
  4. ప్రతి ఇంటికి మంచినీటి సరఫరా పుష్కరాలు
  5. ప్రతి గర్భిణీ స్త్రీకి ఉచిత ఆహారం మందులు పంచే నవశిశువు పుష్కరాలు
- ఇలా ఎన్ని పుష్కరాలైనా జరపమనండి  
గోదావరి తల్లి సంతోషిస్తుంది. ఇది చూసి  
అందరూ, అన్ని జిల్లాలలోనూ ఏదో  
పుష్కరాలు జరపమని పట్టుబడతారు  
బడాబాబులుకు డబ్బులెలా వస్తాయో  
అని ఆలోచించడం కాదు  
పేదప్రజలకి నాల్గు డబ్బులు ఎలా వెల్తాయి  
అని ఆలోచించండి.

- మురుగుడు రాజేంద్ర



## ఇవి మీకు తెలుసా?

రోజూ మనకు కనిపించే పళ్లు, కూరగాయల్లో మన ఆరోగ్యాన్ని కాపాడే అనేక లక్షణాలున్నాయి. ఆ చిట్కాలను మనం తెలుసుకుంటే మేలు జరుగుతుంది. ఆ చిట్కాలు ఈ మాసం మీకోసం...




- అల్లం తింటే ఎక్కిళ్ళు తగ్గుతాయి.
- కరివేపాకు రక్తహీనతను తగ్గిస్తుంది.
- నేరేడు పండ్ల గింజల్లో ఉండే జంబోలిన్ అనే గ్లూకోసైట్ మధుమేహాన్ని అదుపులో ఉంచుతుంది.
- గుమ్మడికాయ మూత్ర సంబంధిత వ్యాధులను తగ్గిస్తుంది.
- జామపళ్ళు హార్మోన్ల హెచ్చుతగ్గులను నివారిస్తాయి.
- జామపళ్ళు ఎక్కువగా తింటే రోగ నిరోధక శక్తి పెరుగుతుంది.
- బ్లాక్ టీ మధుమేహాన్ని దూరంగా ఉంచుతుంది.
- సజ్జల్ని ఎక్కువగా తీసుకుంటే ఫైల్స్ బాధ నుంచి ఉపశమనం లభిస్తుంది.
- మామిడిపండుకి మూత్రపిండాల్లోని రాళ్ళను కరిగించే శక్తి ఉంది.
- బీట్ రూట్... బీపిని క్రమబద్ధీకరిస్తుంది.
- దానిమ్మరసం కామెర్లకు మంచి మందుగా పనిచేస్తుంది.
- ఆవాల్ని క్రమం తప్పకుండా తీసుకుంటే ఇన్సులిన్ వృద్ధి చెందుతుంది. అజీర్తిని కూడా తగ్గిస్తుంది.
- అల్లం కడుపు ఉబ్బరాన్ని తగ్గిస్తుంది. మలబద్ధకాన్ని కూడా వదిలిస్తుంది.
- కీరదోసలో ఉండే సిలికాన్, సల్ఫర్లు శిరోజాలకు మేలు చేస్తాయి.
- మునగాకు గ్యాస్ట్రిక్ అల్సర్ని దరికి చేరనివ్వదు.
- డ్రాక్షలో అధికపాళ్ళలో ఉండే బోరాన్.. ఆస్టియో పొరాసిస్ రాకుండా కాపాడుతుంది.
- క్యారెట్ జ్ఞాపకశక్తిని మెరుగుపరుస్తుంది.
- మూత్రపిండాల వ్యాధులున్న వారికి మొక్కజొన్న మంచి ఔషధం.

- ఉల్లిపాయ శ్వాసకోశ సమస్యలను తగ్గిస్తాయి.
- అనాసపళ్ళలో బ్రోమిలిన్ అనే ఎంజైమ్ ఉంటుంది. వాపుల్ని తగ్గిస్తుంది.
- పుచ్చకాయలో ఉండే లైకోఫీన్.. గుండె, చర్మ సంబంధిత వ్యాధుల నుంచి కాపాడుతుంది.
- సపోటాపళ్ళు మలబద్ధకాన్ని నివారిస్తాయి.
- దాల్చిన చెక్కకు పంటి నొప్పిని తగ్గించే శక్తి ఉంది.
- చేపలు తింటే రొమ్ము క్యాన్సర్ వచ్చే అవకాశాలు తగ్గుతాయి.
- కమలాఫలాలు న్యూమోనియాకు చక్కని మందు.
- క్యారెట్లు నరాల బలహీనత నుండి కాపాడుతాయి.
- యాపిల్ తింటే నిద్ర బాగా పడుతుందని పరిశోధనలో తేలింది.
- వాము దంత వ్యాధులను తగ్గిస్తుంది.
- డ్రాక్షలో ఉండే ఫైటోకెమికల్స్... కొలెస్ట్రాల్ని దరి చేరనివ్వవు.
- పచ్చి జామకాయలో ఉండే టానిన్ మాలిక్, ఆక్సాలిక్ ఆమ్లాలు నోటి దుర్వాసనను పోగోడుతాయి.
- ఉలవలు ఊబకాయాన్ని తగ్గిస్తాయి.
- ఖర్జూరం మూత్ర సంబంధిత వ్యాధుల్ని తగ్గించి మూత్రం సాఫీగా అయ్యేలా చేస్తుంది.
- ప్రోస్ట్రేట్ క్యాన్సర్ సోకకుండా అడ్డుకునే శక్తి టొమాటోలకు ఉంది.
- నేరేడు పళ్ళు తింటే కడుపులో పురుగులు చచ్చిపోతాయి.
- మొలల వ్యాధికి బొప్పాయి మంచి మందు.
- మునగ కాయలు ఆకలిని పెంచుతాయి.



# జాతీయోద్యమ స్ఫూర్తితో సరళీకరణ విధానాలకు కార్మికవర్గ సమైక్య ప్రతిఘటన 'సెప్టెంబర్ 2 సమ్మె'

సెప్టెంబర్ 2న దేశవ్యాపితంగా సార్వత్రిక సమ్మె చేయాలని కార్మికవర్గానికి పిలుపునిస్తూ మే 26న ఢిల్లీలో జరిగిన కేంద్ర కార్మికసంఘాల, పారిశ్రామిక ఫెడరేషన్ల సదస్సు ఏకగ్రీవంగా తీర్మానించింది. ఈ సదస్సు ఆమోదించిన కోర్కెల పత్రంలో కేంద్ర, రాష్ట్ర ప్రభుత్వాలు అవలంబిస్తున్న సరళీకరణ ఆర్థిక విధానాలను వ్యతిరేకించే డిమాండ్ల ప్రధానంగా ఉన్నాయి.



జూలై 5న విజయవాడలో జరిగిన కార్మిక సంఘాల రాష్ట్ర సదస్సు

## సరళీకరణ విధానాలపై తొలినుండి పోరాడుతున్న కార్మికవర్గం

ప్రపంచీకరణ నేపథ్యంలో స్వదేశీ, విదేశీ పెట్టుబడిదారీ వర్గాల ఒత్తిళ్ల వల్ల 1991 నుండి పాలకవర్గాలు అవలంబిస్తున్న సరళీకరణ ఆర్థిక విధానాలు, ప్రయివేటీకరణకు వ్యతిరేకంగా ఆది నుండి కార్మికసంఘాలు పోరాడుతూనే ఉన్నాయి. పెట్టుబడిదారీ వర్గానికి వ్యతిరేకంగా పోరాడే క్రమంలో కార్మికవర్గాన్ని ఒక వర్గంగా ఐక్యంచేయటానికి కృషి జరుగుతున్నది. వివిధ కార్మిక సంఘాల నాయకత్వంలో ఉన్న కార్మిక వర్గం ఇప్పటికే 15 సార్లు సార్వత్రిక సమ్మెలు చేసి, ఈ విధానాలను తాము తుదికంటా వ్యతిరేకిస్తామని స్పష్టం చేసింది. తత్ఫలితంగా పాలకవర్గాలు అమలుచేస్తున్న ప్రయివేటీకరణ, సరళీకరణ విధానాల వేగం తగ్గింది. అయినా వాటి అమలు కోసం నిరంతరం ప్రయత్నాలు చేస్తున్నారు. కాంగ్రెస్ పార్టీ నాయకత్వంలోని యుపిఎ ప్రభుత్వం సరళీకరణ విధానాలను అమలు చేసిన ఫలితంగా దేశంలో అనేక కుంభకోణాలు జరిగాయి. లక్షలకోట్ల రూపాయల ప్రజాధనాన్ని కొల్లగొట్టారు. ప్రకృతి ప్రసాదించిన ఖనిజ సంపదను దోచుకోవటానికి పాలక పార్టీల నాయకులు, అధికారులు, కార్పొరేట్ శక్తులతో కూడిన దుష్ప్రత్యయం మధ్య అక్రమ ఒప్పందాలు కుదిరాయి. ఫలితంగా జాతీయ సంపదను స్వదేశీ, విదేశీ పెట్టుబడిదారులు కొల్లగొడుతున్నారు. కార్మికవర్గంపై భారాలు వేస్తున్నారు. పోరాడి సాధించుకున్న హక్కులను నీరుగారుస్తున్నారు. అందుకే కార్మిక వర్గం ప్రైవేటీకరణను నికరంగా వ్యతిరేకిస్తున్నది. యుపిఎ హయాంలో కార్మికవర్గం సాగించిన

పోరాటాల వల్ల ఆర్థిక సంస్కరణలవేగం మందగించడంతో నిరాశచెందిన పెట్టుబడిదారులు ప్రభుత్వానికి “విధానవరమైన పక్షవాతం” వచ్చిందని, అందువలన ఏ నిర్ణయం తీసుకోలేకపోతున్నదని విమర్శించారు. అందుకే ఆర్థిక సంస్కరణలను కఠినంగా అమలుచేయలేని మన్మోహన్ సింగ్ ను పక్కన పెట్టారు. తమ ఆలోచనలకు అనుగుణంగా వ్యవహరించగలిగే సమర్థుడైన వ్యక్తిగా రేసుగుర్రం లాంటి నరేంద్రమోడీని ఎంపిక చేసుకున్నారు. గుజరాత్ మత మారణహోమంలో నరేంద్రమోడీ అవలంబించిన కఠినమైన విధానం పెట్టుబడిదారులకు నచ్చింది. ఎంతటి హింసాత్మక చర్యలనైనా అవలీలగా చేయించగలడు. ఎవరైనా వ్యతిరేకిస్తే వారిని అంతే దౌర్జన్యంగా అణచివేయగలడు. అందుకే కార్పొరేట్ శక్తులన్నీ ఐక్యమై నరేంద్రమోడీకి బాసటగా నిలబడ్డారు. వేల కోట్ల రూపాయల నల్లధనాన్ని వెదజల్లి, తమ చెప్పుచేతల్లోని ఎలక్ట్రానిక్, ప్రింట్ మీడియాల ద్వారా విస్తృతంగా ప్రచారం చేశారు. అందుబాటులో ఉన్న అన్ని వనరులను వినియోగించి నరేంద్రమోడీ గెలుపు కొరకు కృషిచేసి ఫలితాన్ని సాధించారు.


## కార్పొరేట్ల ఏజెంట్ గా “మోడీ”

“అతనికంటే ఘనుడు ఆచంట మల్లన్న” అన్నట్లు ప్రధానమంత్రిగా ఎంపికైన నరేంద్రమోడీ “ఓట్లెసిన ప్రజలకంటే నోట్లిచ్చిన కార్పొరేట్ వర్గాల సేవయే తనకు పరమార్థంగా భావించి” కాంగ్రెస్ ప్రారంభించిన ఆర్థిక సంస్కరణలను వేగవంతం చేయడమేగాక, కాంగ్రెస్ చేయలేకపోయిన కార్మిక సంస్కరణల అమలును కూడా భుజాన వేసుకొన్నాడు. కార్పొరేట్ వర్గాల కోర్కెల మేరకు కార్పొరేట్ శక్తుల సంస్థలైన ‘సిఐఐ’ ‘అసోచామ్’ ‘ఫిక్సి’ లు ఇచ్చిన అజెండాను అమలు చేసేందుకు పూనుకున్నాడు. అనేక పోరాటాల ఫలితంగా కార్మికవర్గం సాధించుకున్న చట్టబద్ధమైన హక్కులన్నింటినీ క్రమంగా రద్దుచేస్తూ, వారి శ్రమదోపిడీని తీవ్రం చేసేలా చట్టసవరణలకు పూనుకున్నాడు. బిజెపి పాలక రాష్ట్రాల్లో ప్రధానంగా రాజస్థాన్ తో ప్రారంభమై, మధ్యప్రదేశ్, ఆంధ్రప్రదేశ్ రాష్ట్రాల్లోని ప్రభుత్వాలు ఇప్పటికే కార్మిక చట్టాలను నిర్వీర్యం చేస్తూ తమ శాసన సభల ద్వారా చట్ట సవరణలను ఆమోదింపచేయడం జరిగింది. రాజస్థాన్ తరహా కార్మిక చట్టాల సవరణకు పూనుకోవాలని ఆ రకంగా చేయకపోతే మీ రాష్ట్రానికి పెట్టుబడులు రావని బెదిరిస్తూ ప్రధానమంత్రి కార్యాలయం నుండి రాష్ట్రాల ముఖ్యమంత్రులకు ఉత్తరాలు రాస్తున్నారు. అభివృద్ధి పేరుతో కార్మికుల అణచివేతకై ఒత్తిడి చేస్తున్నారు. అంతేగాక ప్రస్తుత పార్లమెంటు సమావేశాల్లో లేబర్



ఎం.వి.గూర్





**వాసుదేవ్ ఆచార్య, సిబిఐయు**  
ఆల్ ఇండియా ఉపాధ్యక్షుడు



**అమర్తీత్ కార్, ఎఐటియుసి**  
ఆల్ ఇండియా కార్యదర్శి

కోడ్ పేరుతో కొత్తచట్టం తీసుకురావటం ద్వారా ప్రస్తుత కార్మిక చట్టాన్ని, కార్మికుల హక్కులను పాతర వేసేందుకు ప్రయత్నిస్తున్నారు.

### చట్టాలమార్పుతో పోరాడి సాధించుకున్న హక్కులపై దాడి

భారత దేశంలోని సంఘటితరంగంలో కూడా అత్యధిక శాతం కార్మికులకు బ్రేడ్ యూనియన్లు లేవు. వారంతా ఏ బ్రేడ్ యూనియన్ కు సంబంధం లేకుండా బయట ఉంటున్నారు. అసంఘటితరంగంలో పరిస్థితి మరింత ఘోరంగా ఉన్నది. కేవలం పదిశాతంలోపు కార్మికులు మాత్రమే బ్రేడ్ యూనియన్ లో ఉన్నారని కార్మికశాఖ ఇచ్చిన గణాంక వివరాలు చెబుతున్నాయి. బ్రేడ్ యూనియన్ లో ఉన్న కార్మికులకు కూడా చట్టబద్ధమైన సౌకర్యాలు అందుబాటులో లేని పరిస్థితి ఉన్నది. కనీసం యూనియన్ అంటూ ఉంటే కార్మికశాఖ ద్వారానో, ప్రభుత్వ అధికారుల ద్వారానో కొన్నైనా హక్కులు సాధించుకోవటానికి అవకాశం ఉంటుంది. అయితే స్వదేశీ, విదేశీ పెట్టుబడిదారులకు ఇది ఇష్టం లేదు. బ్రేడ్ యూనియన్ చట్టాన్ని సవరించి యూనియన్ నిర్మాణమే కష్టసాధ్యమయ్యేలా చెయ్యాలని ఒత్తిడి తెస్తున్నారు. ఇందుకు నరేంద్రమోడీ ప్రభుత్వం అంగీకరించింది.

రాబోయే కాలంలో బ్రేడ్ యూనియన్ల రిజిస్ట్రేషన్ అసాధ్యంగా మారనున్నది. ఇప్పటికే కార్మికసంఘాలు పుట్టగొడుగుల్లాగ ఉన్నాయని, ఇకముందు కొత్త బ్రేడ్ యూనియన్లను రిజిస్ట్రేషన్ చేయకుండా అవసరమైన చర్యలు తీసుకుంటామని స్వయంగా కేంద్ర కార్మికశాఖా మంత్రి శ్రీ.దత్తాత్రేయగారు ప్రకటించడాన్ని బట్టి వారి ఆలోచనలు ఆర్థమవుతున్నాయి. ప్రస్తుత ప్రతిపాదన ప్రకారం ఏ పరిశ్రమలోకానీ, రంగంలోకానీ యూనియన్ ఏర్పాటు చేసుకోవాలంటే పది శాతం కార్మికులు సంతకాలు చేసి దరఖాస్తును సమర్పించాలి. ఇప్పుడున్న నిబంధనల ప్రకారం ఏడుగురు కార్మికులు సంతకాలు చేసి దరఖాస్తు ఇస్తేసరిపోతుంది. ఈ ఏడుమంది సంతకాలు చేసిన కార్మికులనే పగసాధింపు చర్యలకు గురిచేసి సుదూర ప్రాంతాలకు బదిలీ చేసి, ఒత్తిడి తెచ్చి, బెదిరించి 'ఇది నా సంతకం కాదు' అని పిస్తున్నారు. ఇక పది శాతం కార్మికులు, అనగా కొన్ని వందల మందిలో ఏ ఒక్కరూ వెనక్కు తగ్గినా యూనియన్ రిజిస్ట్రేషన్ జరగదు. అలాగే ప్రస్తుత చట్టంలో నాయకులుగా బయటివారు 50 శాతం ఆఫీసు బేరర్లుగా ఉండవచ్చును. ప్రతిపాదిత బిల్లులో కార్మిక సంఘాల్లో బయటివ్యక్తులు నాయకులుగా ఉండకుండా నిబంధన చేర్చారు.

యాజమాన్యాలకు సేవజేయడానికి బాగా చదువుకున్న, న్యాయశాస్త్రంలో నైపుణ్యం కలిగిన వారిని ఉద్యోగులుగా నియమించుకొని సేవలు పొందే అవకాశం ఉన్నది. కానీ కార్మికులకు సేవచేయడానికి బయటి వ్యక్తులు, సామాజిక కార్యకర్తలు ఉండరాదని కేంద్రప్రభుత్వం భావిస్తున్నది. సంఘటితరంగంలో బయటి వ్యక్తులు నాయకులుగా ఉండటాన్ని నిరోధిస్తామని, అసంఘటితరంగంలో ఇద్దరికి మించి బయటి వ్యక్తులను అనుమతించబోమని మంత్రిగారు ప్రకటించియున్నారు. కార్మిక సంఘాల చట్టంలో ప్రతిపాదించబడిన సవరణలు కార్మిక సంఘాల ఉనికికే ప్రమాదంగా మారబోతున్నాయి.

### సామాజిక భద్రతపై వేటు

ప్రస్తుత పారిశ్రామిక వివాదాల చట్టంలో మార్పులుచేసి ఉద్యోగ కార్మికులను నియమించుకోవడం, తొలగించడం యజమానుల హక్కుగా చట్ట సవరణ చేయబోతున్నారు. దీనివల్ల కార్మికుల ఉద్యోగ భద్రతకు తీవ్రమైన ప్రమాదం ఏర్పడబోతున్నది. లేఆఫ్ లు, రిట్రైండ్ మెంట్లు యజమానుల హక్కుగా మారుతుంది. బ్రేడ్ యూనియన్ కార్యకర్తలకు ఎలాంటి రక్షణ ఉండదు. బ్రేడ్ యూనియన్ల నిర్వహణే ప్రమాదంలో పడబోతుంది. అలాగే ప్రస్తుత పారిశ్రామిక వివాదాల చట్టాన్ని మార్చి, సమ్మెలను అదుపు చేయాలని కేంద్రం ప్రతిపాదించింది. చట్టవిరుద్ధమైన సమ్మెలో పాల్గొంటే రూ.50 వేల నుండి 6 లక్షలవరకు జరిమానా విధించి వసూలు చేసేలా కొత్తచట్టంలో ప్రతిపాదించారు. జరిమానా చెల్లించకపోతే జైలు శిక్ష విధించే నిబంధన కూడా చేర్చారు. ఈ జరిమానాను కార్మికుల యొక్క రిటైర్మెంట్ బెనిఫిట్స్ నుండి వసూలు చేసే ప్రమాదం పొంచి ఉన్నది. ఇది భారత రాజ్యాంగం ప్రసాదించిన ప్రజాస్వామ్య స్ఫూర్తికి, నిరసన తెలిపే మౌలిక హక్కుకు పూర్తి విరుద్ధమైనది. అంతేగాక చిన్న పరిశ్రమలకు రాయితీల పేరుతో ఆ పరిశ్రమల్లో కార్మికచట్టాలు ఏవీ అమలుకాకుండా మినహాయింపులు ఇచ్చేలా చట్టసవరణ రాబోతుంది. అలాగే ప్రావిడెంట్ ఫండ్, ఇఎస్ఐ చట్టాలను మరింత కఠినంగా అమలు జరపడం కాకుండా ఆ చట్టాలను సవరించి, వాటిని స్వచ్ఛంద పథకాలుగా అమలుచేసే స్వేచ్ఛ యాజమాన్యాలకు ఉండేలా కేంద్ర ప్రభుత్వం చట్టసవరణ చేయబోతున్నది. ఇప్పటికే ప్రావిడెంట్ ఫండ్ ట్రస్ట్ల వద్ద ఉన్న నిధులను షేర్ మార్కెట్ కు తరలించాలని బిజెపి ప్రభుత్వం నిర్ణయించింది. దీంతో కోట్లాదిమంది ప్రావిడెంట్ ఫండ్ సభ్యుల డబ్బుకు ప్రమాదం రాబోతున్నది. అంతేగాక భవిష్యత్లో ప్రస్తుతం ఉన్న సామాజిక భద్రతా పథకాలేవీ కార్మికులకు మిగలవు.

### విదేశీపెట్టుబడులతో ఒరిగిందేమీ లేదు

గత 25 సంవత్సరాలుగా ఈ దేశంలోకి వచ్చిన విదేశీ ప్రత్యక్ష పెట్టుబడులు మన దేశంలో పరిశ్రమలు స్థాపించి, ఉపాధి కల్పించటానికి ఉపయోగపడింది లేదు. విదేశీ ప్రత్యక్ష పెట్టుబడులు షేర్ మార్కెట్, రియల్ ఎస్టేట్, ఇన్సూరెన్స్, బ్యాంకింగ్ లాంటి త్వరగా లాభాలు సంపాదించుకోవటానికి అవకాశం ఉన్న రంగాల్లోకి మాత్రమే వచ్చాయి. భారతదేశంలో సరుకులను ఉత్పత్తి చేసి అమ్మి లాభాలు చేసుకోవడం కంటే, తమ స్వదేశాల నుంచి నేరుగా సరుకులను దిగుమతి చేసుకొని తమ దేశాల్లో ఉపాధిని కాపాడుకోవడంపైనే విదేశీ కంపెనీలు కేంద్రీకరిస్తున్నాయి. విదేశీ కంపెనీలు ప్రపంచమంతటా ఇవే విధానాలను అమలు చేస్తున్నాయి. కార్పొరేట్ సంస్థలు, బడా



## రాష్ట్ర సదస్సులో మాట్లాడుతున్న వివిధ ట్రేడ్ యూనియన్ల నాయకులు



**ఓబులేస్**  
ఎఐటియుసి



**శంకరరావు**  
హెచ్ఎమ్ఎస్



**గౌతమ్ రెడ్డి**  
వైఎస్ఆర్సిపి



**క్రాంతి కుమార్**  
ఐఎన్టియుసి



**ప్రసాద్**  
ఐఎఫ్టియు

వ్యాపారులు, రాజకీయ నాయకులు ఈ దేశంలోనూ, విదేశాల్లోనూ అక్రమంగా దాచుకున్న నల్లధనాన్ని వెలికితీసి దేశంలోకి రప్పించినా, శతసహస్ర కోటీశ్వరుల సంపదపై ఆంక్షలు పెట్టినా ప్రభుత్వానికి కావాల్సినన్ని పెట్టుబడులు అందుబాటులోకి వస్తాయి. అలాంటి చర్యలు తీసుకోకుండా స్వదేశీ, విదేశీ పెట్టుబడిదారుల చుట్టూ ప్రదక్షిణలు చేసినంత మాత్రాన ఫలితాలు రావు. విదేశీ పెట్టుబడి రావాలంటే స్వదేశంలో కార్మికవర్గాన్ని అణచివేయాలనే ఆలోచనే పరమ దుర్మార్గమైంది. బిజెపి ఈ దుర్మార్గానికి సిద్ధంగా ఉన్నది. నరేంద్రమోడీ గారు ఇప్పటికే 23 దేశాలు తిరిగి, తమ దేశంలో పెట్టుబడులు పెట్టాలని, అన్ని విధాల సహకరిస్తామని వారి ముందు మోకరిల్లి కోరాడు. ఈ సంవత్సర కాలంలో విదేశీ ప్రత్యక్ష పెట్టుబడుల రాక గణనీయంగా తగ్గిపోయిందని గణాంకాలు చెబుతున్నాయి. అయినా బిజెపి పెట్టుబడిదారుల ఏజెంటుగా పాతవాదననే కొనసాగిస్తూ, కార్మికులకు వ్యతిరేకంగా యుద్ధం ప్రకటించింది.

### ప్రభుత్వసంస్థల అమ్మకం- మొదటికే మోసం

నరేంద్రమోడీ ప్రభుత్వం వచ్చిన మొదటి మూడు నెలల్లో 43 వేల కోట్ల రూపాయల ప్రభుత్వరంగ సంస్థల వాటాలను ప్రయివేటువారికి అప్పగించింది. 2015-16 ఆర్థిక సంవత్సరంలో 69వేల కోట్ల రూపాయల ప్రభుత్వరంగ సంస్థల వాటాలను అమ్మాలని లక్ష్యంగా పెట్టుకున్నారు. ఇప్పటికే ఇన్ఫూరెన్స్ రంగంలో 49శాతం విదేశీ ప్రత్యక్ష పెట్టుబడులను అనుమతిస్తూ బిజెపి ప్రభుత్వం ఆర్డినెన్సు జారీ చేసింది. రైల్వేలలోనూ, రక్షణరంగంలోనూ నూరు శాతం విదేశీ ప్రత్యక్ష పెట్టుబడులను అనుమతిస్తామని ఒక విధాన నిర్ణయం చేస్తామని చెబుతున్నారు. భారతదేశానికి స్వాతంత్ర్యం వచ్చిన తరువాత ఈ రకంగా విదేశీ పెట్టుబడులకు లొంగిపోవడం ఎప్పుడూ జరగలేదు. ఒకవైపు స్వదేశీ నినాదమిస్తూ దేశభక్తికి తామే పేటెంటు కలిగి ఉన్నామని చెప్పుకునే బిజెపి విదేశీ బహుళజాతి కంపెనీలకు ఏ రకంగా లొంగిపోతుందో పై అనుభవాలు తెలుపుతున్నాయి.

### ప్రజాసమస్యలు ముందుకు తెచ్చిన కార్మికవర్గం-దేశంలో మార్పులకు అదే సాధనం

సెప్టెంబర్ 2 సమ్మెలో కార్మికవర్గం ఈ విధానాలకు వ్యతిరేకంగా పోరాడటానికి స్పష్టమైన వైఖరి తీసుకున్నది. ఈ క్రింది డిమాండ్లపై

కార్మికవర్గమంతా పోరాటానికి సన్నద్ధమౌతున్నది.

1. ప్రభుత్వరంగాన్ని ప్రయివేటీకరించడాన్ని వ్యతిరేకించాలి.
2. రైల్వే, రక్షణ, ఇన్ఫూరెన్స్ రంగాలతో నహా కీలకరంగాలన్నింటిలోకి విదేశీ ప్రత్యక్ష పెట్టుబడులు రాకుండా నిరోధించాలి,
3. సార్వత్రిక ప్రజాపంపిణీ వ్యవస్థను బలపర్చాలి. ధరల పెరుగుదలను అరికట్టాలి.
4. ఉపాధిహామీ పథకానికి నిధులను పెంచి, నిరుద్యోగ సమస్యను నివారించాలి.
5. కేంద్ర, రాష్ట్ర ప్రభుత్వాలు అమలు జరుపుతున్న వివిధ స్కీంలలో పనిచేస్తున్న కార్మికులందరినీ ప్రభుత్వ కార్మికులుగా గుర్తించి, వారికి చట్టబద్ధ హక్కులను, కనీసవేతనాలను అమలుచేయాలి.
6. అసంఘటితరంగంలో కార్మికులందరికీ నెలకు రూ.15వేలను కనీసవేతనంగా నిర్ణయించి, అమలు చేయాలి.
7. అసంఘటిత కార్మికులందరికీ సాంఘిక భద్రత కల్పించేలా సమగ్ర చట్టాన్ని చేయాలి.
8. కాంట్రాక్టు విధానాన్ని రద్దుచేసి కార్మికులను పర్మినెంట్ చేయాలి. సమానపనికి సమానవేతనం ఇవ్వాలి.
9. ఇటీవల జారీ చేసిన బలవంతపు భూసేకరణ ఆర్డినెన్సును రద్దుచేయాలి.
10. ఐఎల్వో తీర్మానాలన్నింటినీ అమలుచేయాలి.

పై కోర్కెలన్నింటినీ పరిశీలిస్తే అందులో నేరుగా కార్మికులకు స్వీయ ప్రయోజనం కొరకు పెట్టిన కోర్కెలు ఏవీలేవన్నది స్పష్టం. దేశ సార్వభౌమత్వాన్ని కాపాడుతూ ఆర్థికాభివృద్ధికి పునాదిగా ఉన్న ప్రభుత్వరంగ పరిశ్రమలను, ఆర్థిక సంస్థలను, ప్రభుత్వ బ్యాంకులను కాపాడుకోవాలనే జాతీయ స్ఫూర్తితో ఈ సమ్మె పిలుపు ఇవ్వబడింది. కార్మికుల, కష్టజీవుల, రైతుల, కూలీల మరియు సామాన్య ప్రజల హక్కుల కోసం సాగుతున్న పోరాటంలో సెప్టెంబర్ 2 సమ్మె ఒక పెద్ద ముందడుగుగా ఉండబోతోంది. ఈ సమ్మెను సర్వవిధాల బలపరిచి జయప్రదం అయ్యేలా కృషి చేయడం, ప్రజాతంత్రవాదులు, అభ్యుదయ వాదుల ముందున్న కర్తవ్యం.



ఇంతవరకు అనేకచోట్ల నుండి సేకరించిన సమాచారాన్నిబట్టి భారత దేశంలో కొత్తగా ఏర్పడిన రైల్వేలలో కార్మికులు మొట్టమొదటగా సమ్మె చేసారని తెలుస్తోంది. 1862 ఏప్రిల్, మే నెలలలో హౌరా స్టేషన్‌కి చెందిన 1200 మంది కార్మికులు 8 గంటల పనిదినం సమస్యపై సమ్మెలో పాల్గొన్నారు. రైల్వేలు మన దేశంలో 1853లో ప్రారంభించబడినాయి. ఈ పరిశ్రమ ప్రారంభించిన 9 సంవత్సరాలలోనే సమ్మె జరగటం అత్యంత ముదావహమైన విషయం.

కలకత్తా నుండి వెలువడే “సోమేప్రకాష్” అనే బెంగాలీ వారపత్రిక ఈ సమ్మె గురించి ఈ విధంగా వ్రాసింది: “ఈ మధ్యనే హౌరా రైల్వేస్టేషన్‌లో పనిచేసే 1200 మంది కార్మికులు సమ్మె చేశారు. లోకోమోటివ్ శాఖలో పనిచేసే కార్మికులు రోజుకు 8 గంటలు పనిచేస్తుండగా, తాము 10 గంటలు పనిచేయాల్సి వస్తూందని వారు అన్నారు. పని కొద్దిరోజులుగా ఆగిపోయింది. రైల్వే కంపెనీ వారి కోర్కెను అంగీకరించాలి లేకపోతే వారికి పనివారు దొరకరు”. అయితే, ఈ సమ్మెను భారత కార్మికవర్గం ఎంతో చైతన్యవంతంగా నిర్మాణయుతంగా కొనసాగించిన సమ్మెగా భావించరాదు. భారత కార్మికవర్గం ఇంకా శైశవదశలో ఉండగానే ఈ సమ్మె జరగటంవలన తప్పనిసరిగా నిర్మాణ లోపం, చైతన్య లోపం వుండి తీరుతాయి. దీని తరువాత నాగపూర్ ఎంప్రెస్ మిల్స్‌లో కూలీరేట్ల సమస్యపై వీవర్లు పెద్ద సమ్మె చేసారు. దాన్ని గురించిన వివరాలు ఇంకా అందుబాటులో లేవు.

లభించిన రికార్డులను బట్టి 1880 నుండి శతాబ్దం చివరివరకు సమ్మెలు తరుచుగా, విస్తృతంగా జరిగేవి. ఆర్.కె.డాస్ అప్పటి కార్మికుల పరిస్థితులను సమీక్షిస్తూ ఈ విధంగా అన్నారు: “బొంబాయిలోనూ, మద్రాస్‌లోనూ 1880 నుండి 1890 వరకు 25 ముఖ్యమైన సమ్మెలు రికార్డు చేయబడినాయి. చిన్న సమ్మెలు చాలా తరుచుగా జరిగాయి.” అహమ్మదాబాదు మిల్ ఓనర్స్ అసోసియేషన్ సెక్రటరీ ఈ సమ్మెల స్వభావం గురించి ఈ విధంగా చెప్పాడు: “యజమానులు పని సరిగా జరగలేదనే నెపంతో జరిమానాలు విధించడమో, జీతాలు తగ్గించడమో చేస్తే కార్మికులు చిన్న చిన్న సమ్మెలు చేసేవారు. కానీ, ఈ వివాదాలను సామరస్యపూర్వకంగా పరిష్కరించుకొనేవారు.” ఈవిషయాన్ని బొంబాయి రెవిన్యూ కలెక్టర్ ధృవపరిచారు. “పని బాగా లేదనో,

జీతాలు తగ్గించారనో కార్మికులు ఒక్కొక్కప్పుడు ఒక రోజు, రెండు రోజులు సమ్మె చేసేవారు.”

బొంబాయి ఛీఫ్ ఇన్‌స్పెక్టర్ ఆఫ్ ఫ్యాక్టరీస్ ఈ విషయాన్ని ఈ విధంగా ధృవపరిచాడు: “సమ్మెలు చాలా జరిగేవి. ఒక్కొక్క ఫ్యాక్టరీలో సంవత్సరానికి రెండు సమ్మెలను అణచివేయాల్సివస్తోంది. కానీ, ఈ సమ్మెలు కొద్దికాలం పాటు మాత్రమే జరుగుతుంటాయి. చివరకు

కార్మికులే లొంగిపోయి జరిమానాలకు ఒప్పుకోవడం, తమకు రావలసిన జీతాల బకాయిలు వదులుకొని రాజీకి రావడం జరుగుతుంది. వీరు సమ్మె చేయడానికి గల కారణాలు తాత్కాలికమైనవి.


ఏవిధమైన నోటీసు లేకుండా జీతాలు తగ్గించడమే ముఖ్య కారణం.”

బెంగాల్‌లో పరిస్థితులు కూడ బొంబాయి ప్రెసిడెన్సీలోవలెనే ఉండేవి. బెంగాల్ ప్రభుత్వ అధికారి ఒకరు ఈ విధంగా చెప్పారు: “అతి ముఖ్యమైన,

సర్వసాధారణమైన సమస్యలపై సమ్మెలు, లాకౌట్లు లేవు. ఏదైనా ఒక మిల్లులో ఒక విభాగంలోని జీతాలు మరో విభాగంలోని జీతాలకన్న హెచ్చుగా వున్నాయనిగానీ, ప్రక్కమిల్లులోకంటే తమ మిల్లులో జీతాలు ఎక్కువనే భావంతో తగ్గించడానికిగానీ ప్రయత్నిస్తే ఆ మిల్లులో ఆందోళన ప్రారంభం అవుతుంది. కొన్ని సందర్భాలలో ఓనర్స్ ప్రవర్తన వలన కార్మికులు పని ఆపుచేస్తూంటాయి. ఒక్కొక్కసారి మొత్తం వారమంతా పని ఆగిపోతుంది. మొత్తం పరిశ్రమ స్తంభింపచేసేట్టుకానీ, లేక ఒక మిల్లులోని కార్మికులు అందరూ పొల్గొనేటటువంటి నిర్మాణయుతమైన

సమ్మెకాని ఇంతవరకు జరగలేదు. యజమానులకు కార్మికులతో సంఘర్షణ వచ్చినప్పటికీ వారు అమలుచేయదల్చుకున్న నిర్ణయాలు కార్మికులు సమ్మె చేసి నప్పటికీ కృతనిశ్చయంతో అమలుచేయగల్గుతున్నారు. అన్ని సందర్భాలలోనూ వారే విజయాలు సాధిస్తున్నారు.”

గ్రేట్ బ్రిటన్‌లో “రాయల్ కమిషన్ ఆఫ్ లేబర్” కు ఇచ్చిన ఆ స్టేట్‌మెంట్ వల్ల సమ్మెల స్వభావం ఎటువంటిదైనా, ఆ కాలంలో సమ్మెలు విస్తృతంగా జరిగాయని తెలుస్తుంది. ఆధునిక పద్ధతులలో ఆసమ్మెలు నిర్వహించకపోయినా సమ్మెలు తాత్కాలికంగానే జరిగినా - నిర్మాణ పద్ధతులు బాగాలేకపోయిప్పటికీ, ఆ కాలంలో తీవ్రమైన దోపిడీని కార్మికులు తరచుగా ఎదిరించి పోరాడారనేది నిర్వివాదాంశం. బ్రిటీష్ పరిశ్రమల్లోనూ, భారతీయ పరిశ్రమల్లోనూ కూడ ఈ సమ్మెలు జరిగాయని గమనించాలి. బ్రిటీష్ పారిశ్రామికవేత్తలకు, భారతీయు



చికాగోలో కార్మికులు నిర్వహించిన చారిత్రాత్మకమైన మేడే పోరాటానికి 24 సం॥లు ముందుగా భారతదేశంలోని కార్మికుల్లో ఒక భాగం 8 గంటల పనిదినం కోసం పోరాటం చేయడం చారిత్రకంగా ఒక గొప్ప సంఘటన అని గుర్తించాలి.



పారిశ్రామిక వేత్తలకు మధ్య ఎన్ని వైరుధ్యాలున్నప్పటికీ కార్మికులను నిర్దాక్షిణ్యంగా దోచుకునే విషయంలో వారు ఒకే విధంగా ప్రవర్తించారు.

సమ్మెల ప్రభావం ఏమీలేదని ప్రభుత్వ అధికారులు వాదించినప్పటికీ, 1880 తరువాత 2 దశాబ్దాలలోనూ అనేక సమ్మెల పోరాటాలు జరిగాయని వారు అంగీకరించారు. అనేక డాక్యుమెంట్లలో, రికార్డులలో వున్న వివరాలను సమాచారాన్ని సేకరించిన తరువాత ఈ కాలంలో జరిగిన పెద్ద, చిన్న సమ్మెల జాబితా స్థూలంగా ఈ విధంగా వుంది :

1. 1883 సంవత్సరాంతంలో సూరత్లోని గలామ్బాబా స్పిన్నింగ్ అండ్ వీనింగ్ మిల్స్లో ఇటువంటి సమ్మెలు జరిగాయి. మొదటి సమ్మె నవంబరు 13, 14 తేదీల్లోనూ, రెండవది డిసెంబరు 19, 20 తేదీల్లోనూ జరిగింది. మిల్లు మేనేజరుకూ, కార్మికులకూ మధ్య వచ్చిన తగాదావల్ల ఈ సమ్మెలు జరిగాయని తెలుస్తోంది.
2. 1887 లో కుర్లాలోని స్వదేశీ మిల్స్లో 3 రోజులు సమ్మె జరిగింది. కార్మికుల జీతాలు తక్కువగా వుండటంవలన ఈ సమ్మె జరిగింది.
3. బెంగాలులో ఘానర్ కాటన్ మిల్స్లో 2 సమ్మెలు - 1881లో ఒకసారి, 1890 లో ఒకసారి - జరిగాయి. మొదటి సమ్మె 10 రోజులు జరిగింది. రెండవది 3 రోజులు జరిగింది. అధికారిక నివేదిక ప్రకారం ఈ సమ్మెలు జీతాలు తగ్గించడం వలన జరిగాయి. కానీ ఉద్యోగులు కంపెనీ విధించిన షరతులనే అంగీకరించారు. కంపెనీవారు ఈ రెండు సమ్మెల వలన 2 వేల రూపాయలు నష్టపోయామని చెప్పారు.
4. వార్దాలోని హింగన్ఘాట్ మిల్లులో 1881 నుండి 1890 వరకు గడిచిన 10 సంవత్సరాల కాలంలో నాలుగు సమ్మెలు జరిగాయి. ప్రతి సమ్మెవలన కంపెనీ వెయ్యి రూపాయలు నష్టపోయింది. ఈ దిగువ తేదీల్లో సమ్మెలు జరిగాయి.  
మొదటి సమ్మె - 1886 సమ్మె డిసెంబరు 26 నుండి 28 వరకు  
రెండవ సమ్మె - 1887 ఏప్రిల్ 27 నుండి 29 వరకు  
మూడవ సమ్మె - 1888 మార్చి 26 నుండి 30 వరకు  
నాల్గవ సమ్మె - 1889 నవంబర్ 25 నుండి 28 వరకు
5. కోయంబత్తూర్ స్పిన్నింగ్ అండ్ వీవింగ్ మిల్లులో 1891లో మే 10 నుండి 12 వరకు ఒక సమ్మె జరిగింది. మొత్తం 350 మంది కార్మికులలో 300 మంది పాల్గొన్నారు. మేనేజిమెంటువారు ఒక కార్మికుడిని కొట్టడం వలన సమ్మె జరిగింది.
6. 1881 నుండి 1887 వరకు ప్రతిఏటా దాదాపు ఒక సమ్మె జరిగిందని, కుర్లా స్పిన్నింగ్ అండ్ వీవింగ్ మిల్స్ యాజమాన్యం చెప్పింది.
7. మద్రాసులోని నదరన్ ఇండియా వీవింగ్ కంపెనీ మేనేజిమెంటువారు 1881 నుండి 1890 వరకు అయిదు సమ్మెల జరిగాయని చెప్పారు. ప్రతి సమ్మెలోనూ దాదాపు 2 వేల నుండి 3 వేల రూపాయలవరకు నష్టపోయామని చెప్పారు.
8. జీతాలు తగ్గించిన కారణంగా 1881 నుండి 1890

మధ్యకాలంలో రెండు సమ్మెలు జరిగాయని నౌరోజి వాడియా అండ్ సన్స్ బొంబాయివారు తెలిపారు.

9. కెజెమ్.హారామన్ అండ్ కో బొంబాయివారి ఆధ్వర్యంలో వున్న మూడు మిల్లుల్లో 1892 అక్టోబరులో ఒక సమ్మె జరిగింది. జీతాలు తగ్గిస్తారేమోనన్న భయంతో కార్మికులు ఈ సమ్మెలో పాల్గొన్నారు. కొన్ని రోజులు సమ్మె జరిగిన తరువాత ఈ సమ్మె విఫలమైంది. కానీ 1893లో కార్మికులు మళ్ళీ సంఘటితపడి పెద్ద సమ్మె నిర్వహించారు. కార్మికులకు సమ్మె పిచ్చి పట్టిందని మేనేజిమెంటు నిందించింది.
10. 1892-93 మధ్య బొంబాయి కాటన్ మిల్లు యజమానులు దురుసుగా జీతాలు తగ్గించడానికి ప్రయత్నించారు. దీని ఫలితంగా కొన్ని మిల్లుల్లో కార్మికులు సమ్మె చేసారు. ఈ సమ్మె చాలా మిల్లులోకి వ్యాపించింది. ఈ కాలంలో ఇది చాలా పెద్ద సమ్మె. దీనిలో పాల్గొన్న కార్మికుల సంఖ్య 12 వేల నుండి 15 వేల వరకు ఉంటుంది.
11. 1895 ఫిబ్రవరిలో అహమ్మదాబాద్లో 8 వేల వరకు కార్మికులు సమ్మె చేశారు. మిల్లు ఓనర్స్ అసోసియేషన్ వారు 5 రోజుల కొకసారి జీతాలుయిచ్చే పద్ధతిని మార్చి వారం రోజుల కొకసారి జీతం ఇచ్చే ఏర్పాటు చేసిన సందర్భంగా ఈ సమ్మె జరిగింది. 1869 లో అహమ్మదాబాద్లో మొదట మిల్లు పెట్టినప్పటి నుండి 15 రోజుల కొకసారి జీతం ఇచ్చే పద్ధతి వుండేది. మొట్టమొదట మిల్లులో పనిచేసే వీవర్లు ఈ సమ్మెలో చేరారు. తరువాత మిగతా కార్మికులు కలిసారు. రెసిడెన్సీ ఇన్ స్పెక్టర్ ఆఫ్ అహమ్మదాబాద్ ఇది చాలా పెద్ద సమ్మె అని చెప్పారు. పది రోజుల తరువాత సమ్మె విఫలమైంది.
12. 1885 లో కలకత్తా బడ్డే-బడ్డే జూట్ మిల్లులో మొట్టమొదటి సమ్మె జరిగింది. ఇది చాలా తీవ్రంగా, విస్తృత పరిమాణంలో జరిగింది. సమ్మెలో పాల్గొన్న కార్మికులపై కాల్పులు జరిపారు. 'అమృతబజారు పత్రిక' సమ్మె గురించిన సమాచారం ఈ విధంగా ప్రకటించింది :

“మంగళవారం రాత్రి 8 గంటలకు బడ్డే-బడ్డే వద్ద తీవ్రమైన కొట్లాట జరిగింది. బడ్డే-బడ్డే జూట్ మిల్లులోని యూరోపియన్ ఉద్యోగుల నివాసాల వద్ద దాదాపు 7 వేల మంది కార్మికులు గుమికూడారు. సర్దారుకు, తమకు వచ్చిన అభిప్రాయభేదాల కారణంగా అతనిని ఉద్యోగం నుండి తొలగించమని వారు కోరినట్లు తెలుస్తోంది. మిల్లు యజమానులు ఈ కోర్కెను అంగీకరించలేదు. అక్కడవున్న కార్మికులు బంగళా అద్దాలను రాళ్ళతో పగులకొట్టారు. యూరోపియన్లు గుంపుపై కాల్పులు జరిపారు. తీవ్రంగా గాయపడిన ఇద్దరు కార్మికులను ఆలీపూర్ ఆసుపత్రిలో చేర్చారు. ఈ సందర్భంలో చాలా అరెస్టులు జరిగాయి”

ప్రారంభదశలోనే - బ్రేడ్ యూనియన్లు ఇంకా పుంజుకోక ముందే - కార్మికులు యూరోపియన్ పెట్టుబడిదార్ల దోపిడికి, దమనకాండకు వ్యతిరేకంగా ఎంతో ధైర్యంతో తీవ్రంగా పోరాడారని ఈ సమాచారంవల్ల తెలుస్తోంది.

(ఈ వ్యాసం సుకుమల్ సేన్ వ్రాసిన భారత కార్మికోద్యమ చరిత్ర నుండి)



# అఖిల భారత సమ్మెలు - సంస్కరణలకు బ్రేకులు

“ఇప్పటి వరకూ జరిగిన మానవ చరిత్ర అంతా వర్గ పోరాటాల చరిత్ర” అని మార్క్స్ మహానీయుడు నిర్వచించాడు. బానిసలు, బానిసయజమానులు పూర్వ ప్రభువులు రైతాంగానికి మధ్య జరిగిన పోరాటాలు చరిత్రగతినే మార్చివేశాయి. ప్రస్తుతం నడుస్తున్న పెట్టుబడిదారీయుగంలోనూ కార్మిక వర్గపోరాటాలకు అత్యంత ప్రాధాన్యత ఉంది.

భారత కార్మికవర్గం కూడా ఉన్నత పోరాటలెన్నింటినో నిర్వహించింది. 1862 హౌరా రైల్వే కార్మికులు ఎనిమిది గంటల పనికోసం ప్రారంభించిన తొలిసమ్మెతో కార్మిక వర్గం దుర్భరమైన పని పరిస్థితులపై సమరశంఖం పూరించింది. 1908లో స్వాతంత్ర్య సమరయోధుడు బాలగంగాధరతిలక్ అరెస్టుకు నిరసనగా బొంబాయిలో ఆరు రోజులు జరిగిన సమ్మెనుండి ప్రారంభించి కార్మికవర్గం నేటివరకూ తమ ఆర్థిక కోర్కెల పైనే కాక దేశ ప్రయోజనాల పరిక్షణకోసం కార్మికవర్గం పోరాడుతూ వచ్చింది. 1990 నుండి ప్రారంభమయిన నూతనార్థిక విధానాలపై నిర్వహించిన దేశవ్యాప్త స్వార్వత్రిక సమ్మెలో కూడా అదే పోరాట స్ఫూర్తి కనపడుతుంది.

1990 ఫిబ్రవరి 7న సోవియట్ యూనియన్ విచ్ఛిన్నం ప్రారంభమై 1991 డిశంబర్ 31 కల్లా సోవియట్ యూనియన్లోని అన్ని రాష్ట్రాలు స్వాతంత్ర్యం ప్రకటించుకొని విడిపోయాయి. తొలి సోషలిస్టు రాజ్యం కూలిపోవటంతో ప్రపంచ కార్మికోద్యమానికి పెద్ద ఎదురు దెబ్బ తగిలింది. సామ్రాజ్యవాదం బహుళజాతి సంస్థల ప్రయోజనాల కోసం ప్రపంచీకరణ పేరుతో కార్మికవర్గం పై దోపిడికి తెగబడింది. ప్రపంచ కార్మికవర్గానికి నూతన సవాల్ ఎదురైన సమయంలో భారత కార్మికవర్గం ఆ సవాలును స్వీకరించి పోరాటాలకు సన్నద్ధమైంది.

1990వ దశకంలో మారిన ప్రపంచ పరిస్థితుల్లో మన దేశంలో సరళీకరణ విధానాలు అమలు జరుగుతున్నాయి. ఈ విధానాలపై భారత కార్మికవర్గం తిరుగుబాటు చేస్తూనే వుంది. సంస్కరణలు ప్రారంభించిన తొలి సంవత్సరంలోనే అఖిల భారత సమ్మెకు కార్మిక వర్గాలు ప్రచారం చేస్తూన్నా కార్మిక వర్గం తన ప్రయోజనాలతోపాటు దేశంలోని ఇతర కష్ట జీవుల ప్రయోజనాల కోసం కూడా అఖిల భారత సమ్మెలు ఉపయోగపడ్డాయి. సమ్మెలో డిమాండ్లు ప్రజల చైతన్యం పెంపుదలకు, సంస్కరణలపై చర్చకు దోహదపడ్డాయి.

## పి.వి రాగం మన్మోహన్ తాళం

1991 జూన్ 21న పి.వి నరసింహారావు ప్రభుత్వం అధికారంలోకి వచ్చింది. మన్మోహన్సింగ్ను ఐ.యం.ఎఫ్ నుండి దిగుమతి చేసి ఆర్థిక మంత్రిగా నియమించారు. జూన్ 25న నూతన పారిశ్రామిక విధాన ప్రకటనతో కార్మికవర్గంపై దాడి ప్రారంభమైంది. ప్రైవేటీకరణ తారక మంత్రంగా ప్రచారం మొదలు పెట్టింది.

ఆచరణ ప్రారంభంగా ఉత్తరప్రదేశ్లోని దల్లా సిమెంట్ ఫ్యాక్టరీని దాల్మియా కంపెనీకి అమ్మకానికి ప్రయత్నం జరిగింది. 700 కోట్ల



విలువైన ఆ పరిశ్రమను 26 కోట్లకు అమ్మడానికి ప్రభుత్వం ప్రయత్నించగా కార్మికులు తీవ్రంగా ప్రతిఘటించారు. 6 వేల మంది కార్మికులు పోరాటంలో పాల్గొన్నారు. పోలీసుల కాల్పుల్లో 14 మంది మరణించారు. ప్రైవేటీకరణకు తొలి బ్రేకు పడింది. ప్రభుత్వం తన నిర్ణయాన్ని ఉపసంహరించుకుంది. కార్మిక వర్గం తొలివిజయం సాధించింది.

1991 సెప్టెంబర్ 21న తొలిసారిగా సంస్కరణలపై భారత కార్మిక సంఘాలు సమర భేరి మోగించాయి.

కోటి మంది ఈ సమ్మెలో పాల్గొన్నారు. బెంగాల్లో బంద్ జరిగింది.

1992 జూన్ 16న మరో దేశవ్యాప్త సమ్మె జరిగింది. ఇందులో కోటి 40 లక్షల మంది పాల్గొన్నారు. 1992 నవంబర్ 11న న్యూఢిల్లీలో అతి పెద్ద కార్మిక ప్రదర్శన జరిగింది.

1993 ఆగస్టు 19న జైల్భరో కార్యక్రమం జరిగింది. ఏప్రిల్ 15న జరిగిన జాతీయ సదస్సులో 1993 సెప్టెంబర్ 9న దేశ వ్యాప్త సమ్మెకు పిలుపు ఇవ్వబడింది.

1994లో ప్రజాసంఘాల ఐక్యవేదిక సారధ్యంలో ఆగస్టు 15న ప్రతిజ్ఞాదినం పాటించబడింది. ఆ మరురోజే శాసన్నోల్లంఘన ఉద్యమం జరిగింది. సెప్టెంబర్ 29న దేశ వ్యాప్త కార్మికవర్గం పాల్గొంది.

1996 ఫిబ్రవరి 23న నూతన పెన్షన్ పథకానికి వ్యతిరేకంగా సమ్మె జరిగింది.

## బిజేపి ప్రభుత్వ హయాంలో....

దేశంలో అనేక ప్రాంతాలలో మత ఉద్రిక్తలు రెచ్చగొట్టటం ద్వారా 1998 మార్చి 19న కేంద్రంలో యన్.డి.ఎ ప్రభుత్వం అధికారంలోకి వచ్చింది. కాంగ్రెసు అనుసరించిన విధానాలలో మార్పువస్తుందని ఆశించిన కార్మికవర్గ ఆశలు వమ్మయ్యాయి. “అతని కంటే ఘనుడు ఆచంట మల్లన్న” అని ఏకంగా ప్రభుత్వ రంగం సంస్థల అమ్మకానికి ఒక మంత్రినే కేటాయించిన ఘనత బిజేపి ప్రభుత్వానిది.

1998 డిశంబర్ 11న సమ్మె జరిగింది. 4 కోట్ల మంది ఈ సమ్మెలో పాల్గొన్నారు.

1999 అక్టోబరు 28న భీమారంగాన్ని ప్రైవేటీకరించే ఐఆర్డిఎ బిల్లు లోక్సభలో ప్రవేశపెట్టింది. భీమారంగ ఉద్యోగులు దీనికి



వ్యతిరేకంగా వినూత్న పోరాటాన్ని నిర్వహించారు. 200మంది లోక్సభ సభ్యులతో పాటు కోటి యాభై లక్షల సంతకాలు ప్రజల నుండి సేకరించి స్పీకర్కు సమర్పించారు. 1993లో మల్వోతా కమిటీ సిఫారసులను పాక్షికంగా తిప్పికొట్టారు.

2000 మే 11న దేశవ్యాప్త సమ్మె జరిగింది. దీనికి ముందుగా 56జాతీయ ప్రజాసంఘాలు ఐక్యవేదిక పిలుపు మేరకు మార్చి 9న ఢిల్లీలో మహా ప్రదర్శన జరిగింది. బహుళ జాతి సంస్థల ప్రవేశాన్ని నిరోధించాలని, ప్రైవేటీకరణను నిలిపివేయాలని, మూతపడిన పరిశ్రమలను తెరిపించాలని ఈ సమ్మెలో ప్రధాన డిమాండ్. బంద్లా బందూకులా అని పెట్టుబడిదారీ వర్గం కార్మికవర్గంపై దుష్ప్రచారం చేసినా ఈ సమ్మె జయప్రదంగా జరిగింది.

2002 ఏప్రిల్ 16న జరిగిన జాతీయ సమ్మె 7 కేంద్ర కార్మిక సంఘాలు, 55 ఫెడరేషన్లు పిలుపునిచ్చాయి. సిపిఎన్టీయు (బి.ఎం.ఎస్, ఐ.ఎన్.టి.యు.సి మినహా) మిగిలిన సంఘాలన్నీ ఇందులో భాగస్వాములే. 2002 మార్చి 5న ఢిల్లీలో జరిగిన సమావేశంలో సమ్మె నిర్ణయం జరిగింది. 100సంఘాలకు ప్రాతినిధ్యం వహిస్తున్నది. ప్రజాసంఘాల జాతీయ ఐక్యవేదిక (ఎన్.పి.ఎం.ఓ) ఈ సమ్మెను బలపర్చింది. ఒక కోటి 50లక్షల మంది ఈ సమ్మెలో పాల్గొన్నారు. 2వ దశ సంస్కరణల పేరుతో ప్రభుత్వరంగ సంస్థల పెట్టుబడుల ఉపసంహరణ, ఉద్యోగాల కుదింపు, వి.ఆర్.ఎస్, తొలగింపులు, ఫి.ఎఫ్, వడ్డీరేటు తగ్గింపు, ట్రేడు యూనియన్లు హక్కుల నిరాకరణ మొదలగు సమస్యలపై ఈ సమ్మె ప్రధాన డిమాండ్.

2003 మే 21న మరోదేశ వ్యాప్త సమ్మె జరిగింది. దానికి ముందుగా ఫిబ్రవరి 26న ఛలో ఢిల్లీ కార్యక్రమం జరిగింది. ఐఎన్టీయుసి, బియంఎస్ ఈ సమ్మెకు దూరంగా వున్నాయి. లాభాలను ఆర్జిస్తున్న ప్రభుత్వరంగ సంస్థల ప్రైవేటీకరణ ఆపాలని, యాజమాన్యాలకు అనుకూలంగా కార్మిక చట్టాల్లో మార్పులు చేయరాదని, వ్యవసాయ కార్మికుల కోసం సమగ్ర చట్టం చేయాలని, దిగుమతులపై ఆంక్షలు విధించాలని, బోనస్ సీలింగ్ ఎత్తివేయాలని, పి.ఎఫ్. వడ్డీరేటు 12% నికి పెంచాలని కార్మిక సంఘాలు డిమాండ్ చేశాయి.

### సమ్మెహక్కు కోసం సమ్మె

తమిళనాడు రాష్ట్ర ప్రభుత్వ ఉద్యోగులు 12 లక్షల మంది 16 డిమాండ్ల సాధన కోసం 2003 జూలై 3 నుండి నిరవధిక సమ్మెకు పిలుపునిచ్చారు. జూన్ 30 అర్ధరాత్రి నుండే జయలలిత ప్రభుత్వం కార్మిక ఉద్యోగ నాయకులందరినీ అరెస్టు చేసింది. సమ్మె చేస్తున్న వారి స్థానంలో కొత్త వారిని రిక్రూట్ చేసే ప్రయత్నం జరిగింది. హైకోర్టు సమ్మె ప్రారంభించినందుకు ఉద్యోగులను క్షమాపణ చెప్పాలని కోరింది. సుప్రీంకోర్టు ఉద్యోగులు సమ్మె చేయడం తప్పని తమిళనాడు ప్రభుత్వ నిరంకుశ చర్యల్ని అభినందించింది. దోపిడీ దార్లు వారితాబేదార్లయిన పాలక వర్గాలు ఆనందం వ్యక్తం చేశాయి. దీనిపై దేశవ్యాప్తంగా కార్మిక వర్గం ఆగ్రహం వ్యక్తం చేసింది.

2004 ఫిబ్రవరి 24న మరోదేశవ్యాప్త సమ్మె జరిగిన నేపథ్యమిది. సమ్మె హక్కు జన్మహక్కునే నినాదంతో దేశమంతా హోరెత్తింది. బి.యం.ఎస్ మినహా మిగిలిన కార్మిక సంఘాలు ఈ సమ్మెలో పాల్గొన్నాయి. 2003 సెప్టెంబర్ 26న ఢిల్లీలో కేంద్ర కార్మిక సంఘాల

సదస్సులో ఈ నిర్ణయం జరిగింది. 2004 జనవరి మొదటివారంలో ఐఎన్టీయుసి కార్యాలయంలో దాని జాతీయ అధ్యక్షులు సంజీవరెడ్డి అధ్యక్షతన జరిగిన సమావేశంలో సమ్మె నిర్ణయం చేసినా, తరువాత ఐఎన్టీయుసి, ప్లేటు ఫిరాయించింది. ఐఎన్టీయుసి, టిఎన్టీయుసి, హెచ్.యం.ఎస్, బియంఎస్, ఈ సమ్మెలో పాల్గొనక పోయినా జయప్రదంగా దేశవ్యాప్త సమ్మెజరిగింది. 5 కోట్ల మంది ఈ సమ్మెలో పాల్గొనడం విశేషం.

### మన్మోహన్ ప్రభుత్వ హయాంలో

2005 సెప్టెంబర్ 29న మరో జాతీయ సమ్మె జరిగింది. అసంఘటితరంగ కార్మికుల సమగ్రచట్టం చేయాలని, గ్రామీణ పట్టణ ప్రాంతాల్లో ఉపాధిహామీ పథకం అమలు చేయాలని, నియామకాలపై నిషేధం ఎత్తి వేయాలని, కాంట్రాక్టీకరణ నిలుపుదల చేయాలని, లైంగిక వేధింపులు అరికట్టాలని, ప్రభుత్వరంగ సంస్థల్లో పెట్టుబడులు ఉపసంహరించాలని, విద్యుత్ బోర్డులు విడగొట్టడం ఆపాలని, సమ్మెహక్కు చట్టబద్ధం చేయాలని డిమాండ్లతో జరిగిన ఈ సమ్మెను సన్నాహకంగా 2005జూలై 20నుండి సెప్టెంబరు 7 వరకు పని ప్రదేశంలో ఊరేగింపులు, ధర్నాలు జరిగాయి. సెప్టెంబరు 15న సమ్మె నోటీసులు జారీ చేశారు. 124 విమానశ్రయాల్లో పని చేసే ఉద్యోగులు కొత్తగా ఈ సమ్మెలో కలవడం గమనించదగ్గ విషయం.

2006 డిశంబరు 14న జరిగిన జాతీయ సమ్మెలో అత్యధికంగా 10 కోట్ల మంది పాల్గొన్నారు. పెన్షన్ ప్రైవేటీకరణ నిలుపు చేయాలని, ధరల పెరుగుదలను అరికట్టాలని, అసంఘటితరంగ కార్మికులకు సమగ్రచట్టం చేయాలనే ప్రధాన డిమాండ్లగా ఈ సమ్మె జరిగింది.

2008 ఆగస్టు 20 ట్రేడు యూనియన్లు స్పాన్సరింగ్ కమిటీ పిలుపు మేరకు జరిగిన ఈ సమ్మెలో ఐఎన్టీయుసి, బి.యం.ఎస్ మినహా మిగిలిన కార్మిక సంఘాలన్నీ ఈ సమ్మెలో పాల్గొన్నాయి. ధరల పెరుగుదల, సార్వత్రిక ప్రజాపంపిణీ వ్యవస్థ ఏర్పాటు ఈ సమ్మెలో ప్రధాన డిమాండ్. ప్యూచర్, ఫార్వర్డ్ ట్రేడింగ్లను నిషేధించాలని, పెట్రోలు, డీజిల్పై పన్ను భారం తగ్గించాలని రెండవ ముఖ్యమైన డిమాండ్. కనీసవేతనాల అమలు, పనిగంటలు, సాంఘిక భద్రత, కాంట్రాక్టీకరణ రద్దు, అసంఘటిత రంగ కార్మికుల సమగ్ర చట్టం, రైతాంగ రుణాల మాఫీ, నియామకాలపై నిషేధం ఎత్తివేత, 6వ వేతన కమిటీ సిఫార్సులో మార్పులు ఈ సమ్మె యొక్క ఇతర డిమాండ్లు. 8కోట్ల మంది ఈ సమ్మెలో పాల్గొన్నారని అంచనా.

2010 సెప్టెంబరు 7వ దేశవ్యాప్తంగా సార్వత్రిక సమ్మె జరిగింది.

2012 ఫిబ్రవరి 28న మరో జాతీయ సమ్మె జరిగింది. ఐఎన్టీయుసి, బియంఎస్తో సహా దేశవ్యాప్తంగా కార్మికవర్గం సమ్మెలో పాల్గొంది.


2013 ఫిబ్రవరి 20,21 తేదీలలో రెండు రోజుల పాటు జరిగిన అఖిలభారత సమ్మె మరొక ముఖ్య ఘటన.

ఏమైనా అఖిల భారత సమ్మెను సంస్కరణాల వేగాన్ని అడ్డుకున్నాయి. అనేక ప్రభుత్వ రంగ సంస్థల్ని కాపాడాయి. నేడు మోడీ దూకుడుపై కార్మిక వర్గం మరింత పట్టుదలతో పోరాటాలు సాగించాలి.

-కె. శ్రీనివాసరావు



# రైల్వేల ప్రైవేటీకరణకు వ్యతిరేకంగా ప్రజాఉద్యమం



సి.హెచ్. శంకరావు

అలిండియా రైల్వే మెన్స్ ఫెడరేషన్,  
అసిస్టెంట్ జనరల్ సెక్రటరీ

## 1. రైల్వే విశిష్టత ఏమిటి ?

భారత రైల్వే రోజూ 21వేల రైళ్ళను నడుపుతున్నారు. వీటిలో 13వేల రైళ్ళ ద్వారా రోజూ 2.5 కోట్ల మందిని గమ్యానికి చేరుస్తున్నాయి. 8వేల రైళ్ళ ద్వారా సరుకు రవాణా జరుగుతుంది. పేద మధ్యతరగతి ప్రజలకు రైల్వేలు అందుబాటులో ఉన్నాయి.

## 2. ప్రస్తుతం రైల్వే రంగంలో జరుగుతున్న పరిణామాలేమిటి ?

ప్రైవేటీకరణపై ప్రజల్లో ఉన్న వ్యతిరేకతను దృష్టిలో పెట్టుకొని “సరళీకరణ” పేరుతో రైల్వేలతో కార్పొరేట్ శక్తుల ప్రవేశించాలని చూస్తున్నాయి. అందులో భాగమే వివేక్ దేవ్రాయ్ కమిటీ రిపోర్టు. ఈ రిపోర్టులో ఉన్న అంశాలు అమలు జరిపితే రైల్వేలు పూర్తి పరాధీనమవుతాయి. అందుకనే ఆ రిపోర్టును రైల్వేలోని అన్ని సంఘాలు వ్యతిరేకిస్తున్నాయి.

## 3. వివేక్ దేవ్రాయ్ కమిటీ రిపోర్టులో ఏముంది ?

అందులో చాలా ప్రమాదకర అంశాలున్నాయి. (1) ప్రైవేటు రైళ్ళకు అనుమతి. (2) రైల్వే స్టేషన్ల ప్రైవేటీకరణ. (3) తయారీ యూనిట్లు, వర్కుషాపుల ప్రైవేటీకరణ. భారతీయ రైల్వేలకు లక్షల ఎకరాలు అత్యంత విలువైన భూములున్నాయి. భూమి ధర పెరుగుతున్నందున కార్పొరేట్ శక్తులకన్ను వీటిపై పడింది. వాటిని స్వాధీనం చేసుకోవటానికి ప్రయత్నమే ఈ దేవ్రాయ్ కమిటీ రిపోర్టు. రైల్వేలలో 100% విదేశీ పెట్టుబడులను అనుమతించాలని మరో ప్రమాదకరమైన నిర్ణయం చేశారు. ఇతర దేశాలకు ఎగుమతి చేయగలిగిన సామర్థ్యం మన రైల్వే మెయింటెన్స్, లోకో వర్క్ షాపులకుంది. అయినా విదేశీ పెట్టుబడులను అనుమతించటం మంచిది కాదు. ప్రైవేటు రైళ్ళకు అనుమతిస్తే లాభాలు వచ్చే రూట్లు వారు తీసుకొని, నష్టాల రూట్లు రైల్వే నడపాల్సి ఉంటుంది. ఇది

గ్రామీణ, వెనుకబడిన వర్గాలకు చెడుతెస్తుంది. ప్రస్తుతం 12 లక్షల మంది శాస్త్ర ఉద్యోగలు, 3 లక్షల మంది అవుట్ సోర్సింగ్ ఉద్యోగులు పని చేస్తున్న సంఖ్యను కుదించాలని “దేవ్రాయ్ కమిటీ” సిఫారసు. ఇది ఉపాధిని దెబ్బతీస్తుంది.

రైల్వేలలో ఉన్న స్కూళ్ళు, వైద్యశాలలు ప్రవేటు కార్పొరేటు శక్తులకు అప్పగించాలనేది మరొక సిఫార్సు. దీంతో విద్యా వైద్య సౌకర్యాలు ఖరీదుగా మారిపోయి రైల్వేలపై ఆధారపడిన వారికి ఇబ్బందులొస్తాయి.

## 4. మరి మీరు ఏం చేయాలనుకుంటున్నారు ?

దేవ్రాయ్ కమిటీ సిఫార్సులను, ప్రభుత్వ నిర్ణయాన్ని వ్యతిరేకిస్తూ నవంబరు 13 నుండి నిరవధిక సమ్మె చేయాలని రైల్వేలోని రెండు గుర్తింపు సంఘాలు నిర్ణయించాయి. పోస్టల్, టెలికాం లాంటి కేంద్ర ప్రభుత్వ ఉద్యోగులు కూడా ఈ సమ్మెలో కలసి రానున్నారు.

## 5. ఇతర డిమాండ్లు ఏమిటి ?

పే కమీషన్ 5ఏళ్ళకోసారి వేయాలని మేం కోరుతున్నాం. 26వేల కనీస వేతనం ఇవ్వాలని, ప్రమోషన్ సర్వీసులో 5 సార్లు ఉండాలని, సంవత్సరానికి 5% ఇంక్రిమెంట్ ఇవ్వాలని కోరుతున్నాం. 7వ వేతనసంఘం సిఫార్సులు 1-1-14 నుండి అమలు చేయాలని కోరుతున్నాం. భారతీయ రైల్వేల పరిరక్షణలో జరుగుతున్న ఈ ఉద్యమానికి తోటి కార్మిక వర్గం, ప్రజలు సహకరించాలని విజ్ఞప్తి చేస్తున్నాం.

# తెలంగాణ రాష్ట్ర సమ్మె సన్నాహక సదస్సు

రాష్ట్ర కార్మిక, ఉద్యోగ సంఘాల ఐక్యకమిటీ ఆధ్వర్యంలో సెప్టెంబర్ 2 దేశవ్యాప్త సార్వత్రిక సమ్మె సన్నాహక రాష్ట్ర సదస్సు జూలై 28 న ఆర్టీసీ కళ్యాణమండపంలో జరిగింది. ఈ కార్యక్రమంలో పాల్గొన్న సిఐటియు అఖిలభారత ప్రధాన కార్యదర్శి తపన్ సేన్ మాట్లాడుతూ “కనీస వేతనాలు పెంచి, ధరలు తగ్గిస్తే ప్రజల కొనుగోలు శక్తి పెరుగుతుంది. తద్వారా డిమాండ్ పెరిగి, కొత్త పరిశ్రమలు వస్తాయి. దీనివల్ల



మరికొందరికి ఉపాధి లభిస్తుంది” అని వివరించారు. విదేశీ పెట్టుబడుల వల్ల ఉపాధి లభించదని, స్వదేశీ కరెన్సీ విదేశాలకు మళ్లింపబడుతుందని అభిప్రాయపడ్డారు. బిఎమ్ఎస్ జాతీయ ఉపాధ్యక్షులు సదాశివం, ఎఐటియుసి జాతీయ వర్కింగ్ ప్రెసిడెంట్ హెచ్ కె మహదేవన్, ఎఐయుటియుసి జాతీయ ఉపాధ్యక్షులు కె రాధాకృష్ణ, ఐఎఫ్ టియు జాతీయ నాయకులు డివి కృష్ణ మాట్లాడారు. కార్యక్రమంలో బిఎమ్ఎస్, ఐఎన్ టియుసి, ఎఐటియుసి, సిఐటియు, ఎఐయుటియుసి, ఐఎఫ్ టియు, టిఎన్ టియుసి, ఐఎఫ్ టియు, టిఆర్ఎస్ కెవి కార్మిక సంఘాల రాష్ట్రస్థాయి నాయకులతో పాటు బ్యాంకు, ఇన్సూరెన్స్, రక్షణ, రైల్వే కేంద్ర, రాష్ట్ర ప్రభుత్వ ఉద్యోగ సంఘాల ఫెడరేషన్ల నాయకులు పెద్దఎత్తున పాల్గొన్నారు.



## విద్యుత్ (సవరణల) చట్టం 2014ను వ్యతిరేకించాలని తీర్మానం



విద్యుత్తు ఉద్యోగులు, ఇంజనీర్లు లేవనెత్తిన సాంకేతిక అంశాలను తర్కంతో ప్రశ్నించిన అంశాలను విస్మరించటం శోచనీయమని ఈ సదస్సు అభిప్రాయపడింది. నియంతృత్వ ధోరణితో, ఒంటెద్దు పోకడతో,

విద్యుత్ ఉద్యోగులు మరియు ఇంజనీర్లు ఆధ్వర్యంలో జూలై 14వ తేదీ 2015న చెన్నైలో దక్షిణాది రాష్ట్రాల ప్రజాదర్శారు జరిగింది. విద్యుత్తు చట్టంలో మార్పులు తీసుకురావటానికి ఉద్దేశించిన విద్యుత్తు సంస్కరణల బిల్లు (2014)లో దాగిఉన్న అంశాలు విద్యుత్తు రంగాన్ని దెబ్బతీసే విధంగా ఉన్నాయని విమర్శించింది.

దీని ప్రకారం విద్యుత్తు పంపిణీ విభాగాన్ని మళ్ళీ రెండు భాగాలుగా విడగొట్టి, తద్వారా లాభాల కోసం వెంపర్లాడే ప్రైవేటు పెట్టుబడిదారులకు పట్టణ ప్రాంతాలు, ఆదాయం బాగా వచ్చే ప్రాంతాలకి సరఫరా చేసే అవకాశం కల్పించటం, అదే సందర్భంలో శ్రమికుల వసతుల కల్పనకు ఎటువంటి పెట్టుబడి పెట్టకుండా, విద్యుత్తు రంగాన్ని విస్తరణకి ఉపయోగం లేని విధంగా వారికి అవకాశాలు కల్పించారు. ఈ బిల్లు కనుక ఆమోదం పొందినట్లయితే, ప్రైవేటు పెట్టుబడిదారులు క్రింద స్థాయిలో ఉన్న వినయోగదారులను, పేదలను కూడా పీల్చి పిప్పి చేస్తారు. అందువల్లనే ఆ సదస్సు అటువంటి ప్రయత్నాల నుండి వెనక్కి తగ్గాలని కేంద్ర ప్రభుత్వాన్ని డిమాండు చేస్తోంది.

పార్లమెంటరీ స్టాండింగ్ కమిటీ కూడా ఈ విద్యుత్తు బిల్లు మీద,

### డిమాండ్స్


1. ప్రజా వ్యతిరేక విద్యుత్(సవరణల) చట్టం 2014ను ఆపివేయాలి.
2. ప్రతి ఒక్కరికి విద్యుత్ హక్కు అనేది మానవ హక్కుగా గుర్తించాలి. అందరికీ నిరంతరం నాణ్యమైన విద్యుత్ను చౌకగా అందించాలి.
3. ప్రకృతి వనరులను, ముఖ్యంగా విద్యుత్, ఇంధన వనరులను ప్రైవేటు వారికి ఇవ్వరాదు. అన్ని పిపిఎలను యం.ఓ.యులను లేదా ప్రైవేటు వారికి కేటాయించిన ప్రకృతి వనరుల కేటాయింపును రద్దు చేయాలి.

ఏ రోజు అయితే పార్లమెంట్లో ఈ బిల్లుని ప్రవేశపెడతారో చర్చకు దారితీస్తుందో, అదే రోజు దేశ వ్యాపితంగా విద్యుత్ రంగంలోని అన్ని ఉద్యోగుల, ఇంజనీర్ల సంఘాలు మరియు వివిధ అసోసియేషన్లు ఒక రోజు సమ్మె చేస్తాయని ఘోషించింది.

ప్రభుత్వం, జాతీయ విద్యుత్తు ఉద్యోగుల, ఇంజనీర్ల ఫెడరేషన్లు సూచనలను బేఖాతరు చేయటమేకాక, 18 రాష్ట్ర ప్రభుత్వాలు లేవనెత్తిన అభ్యంతరాలను కూడా పట్టించుకోవట్లేదు. దేశంలో ఉన్న ఫెడరల్ వ్యవస్థకి ఎటువంటి గౌరవం ఇవ్వకుండా సాగుతోంది.

గత కొంత కాలం నుండి ప్రభుత్వం విద్యుత్తు రంగాన్ని అభివృద్ధి చేయటానికి, విస్తరింప చేయటానికి ప్రైవేటు రంగాన్నే ఆశ్రయిస్తోంది. 2003 విద్యుత్తు చట్టం అందుకే రూపొందించబడింది. కాని దాని ఫలితం మటుకు పూర్తిగా విరుద్ధంగా వచ్చింది. ప్రభుత్వం కూడా దీనిని గమనించింది. అయినా కూడా తన ద్వంద్వ వైఖరి ప్రభుత్వం వీడలేదు. ప్రతిపాదిత బిల్లులో సెక్షన్ 14లో “ప్రతిపాదిత సరఫరా కంపెనీలలో కపీసం ఒక్కటైనా ప్రభుత్వం కంపెనీ కాని, ప్రభుత్వ ఆధ్వర్యంలో నడిచే కంపెనీ కాని ఉండాలని” సూచించింది. దీనినిబట్టి అర్థం అయ్యేదేమిటంటే లాభాలు మొత్తం ప్రైవేటు సరఫరాదారులు భోం చేస్తారు. ప్రభుత్వ కంపెనీ ఆ భారాన్ని మొత్తం మొయ్యాలి. దీనికి ప్రభుత్వం నుండి ఎటువంటి మద్దతు ఉండదు.

ఈ సదస్సు అనేక రంగాల నుండి, అనేక వర్గాల నుండి హాజరయిన ప్రజానీకం, భారతదేశ మెజారిటీ ప్రజల యొక్క భవిష్యత్తు, తీవ్ర ఆందోళన వ్యక్తం చేసింది. అందువలన ప్రభుత్వాన్ని ఈ సదస్సు డిమాండ్ చేసేదేమిటంటే, విద్యుత్తు రంగంలో తేదలచుకున్న సంస్కరణలపై ముందుకు వెళ్ళాలంటే ముందు ఒక స్వతంత్ర సంస్థతో 2003 విద్యుత్తు చట్టం అమలు అనుభవాలపై సమగ్ర విచారణ జరిపి, అటుపిమ్మట ఎటువంటి చర్య అయినా తీసుకోవాలిన ప్రభుత్వాన్ని డిమాండ్ చేసింది. ఇతర డిమాండ్లను కూడా జతపరచింది.






తొలిసారి అణుబాంబు ప్రయోగించి మారణ హోమం సృష్టించిన

## అమెరికా సామ్రాజ్యవాదాన్ని ఎండగడదాం - వ్యతిరేకిద్దాం !!

చెన్నైలో జూలై 2, 3, 4 తేదీలలో జరిగిన సిఐటియు ఆల్ ఇండియా కౌన్సిల్ నిర్ణయం



- ఎ.కె. పద్మనాభన్

జపాన్ లొంగుబాటుకు సిద్ధపడినప్పటికీ హిరోషిమా, నాగసాకి నగరాలపై దాడులకు పాల్పడిన అమెరికా దౌష్ట్యానికి, విధ్వంసానికి, అమానవీయ హింసాకాండకు 2015 సంవత్సరానికి 70 ఏండ్లు నిండాయి. 1945 ఆగస్టు 6న హిరోషిమాపై అమెరికా జరిపిన అణుబాంబుల దాడిలో 1,75,000 మంది ఒక్కరోజున చనిపోయారు. భవనాలు కూలిపోయాయి. చెట్లు బూడిదయ్యాయి. మరెన్నో వేలమంది జీవితమంతా అలవికాని బాధనీ, వేదననూ అనుభవించారు. ఆగస్టు 9న నాగసాకిపై జరిగిన మరో బాంబుదాడిలో 75వేల మంది చనిపోతే, మరో 75వేల మంది క్షతగాత్రులయ్యారు. బాంబుదాడి ప్రభావం ప్రస్తుత తరాలూ అక్కడ అనుభవించడమేకాదు, మరెంతోకాలం ఈ ప్రభావం కొనసాగుతున్నది.

నేడు చాలా దేశాలవద్ద అణ్వాయుధాలున్నాయి. అవి ఒక్కసారి కాదు, ప్రపంచాన్ని ఎన్నోసార్లు నాశనం చేయగల శక్తికలిగి వున్నాయి. ఆస్తిపాస్తలకు ఏ నష్టమూలేకుండా మనుష్యుల్ని మాత్రమే మట్టుబెట్టే న్యూట్రాన్ బాంబులున్నాయి, చాలా దేశాలు ఈ వినాశకర ఆయుధాలను నమకూర్చుకోడానికి అమెరికా, దాని మిత్రదేశాల సామ్రాజ్యవాద ధోరణులే కారణం.

వర్గదృక్పథంతో నడిచే ప్రగతిశీల కార్మికోద్యమం అణ్వాయుధాలులేని సుస్థిరశాంతి కావాలని మొదట్నుంచీ నినదిస్తోంది. 1945 అక్టోబర్ 3న రెండో ప్రపంచ యుద్ధానంతరం పురుడుపోసుకున్న 'వరల్డ్ ఫెడరేషన్ ఆఫ్ ట్రేడ్ యూనియన్స్' తన చార్టర్ లో యుద్ధం-శాంతిని ప్రధానంగా ప్రస్తావించింది.

అమెరికన్ సామ్రాజ్యవాదులు వియత్నాం నుండి తొకముడిచి 40 ఏళ్లు నిండిందీ 2015లోనే. హిరోషిమా, నాగసాకిలపై బాంబుదాడులలో జరిగిన నష్టం కంటే 600 రెట్ల విధ్వంసాన్ని వియత్నాం చవిచూసింది. 40 లక్షలమంది వియత్నామీయులు ప్రాణాలు కోల్పోయారు. 55 సంవత్సరాలుగా క్యూబాను ఒంటిరిచేసి ఓడించడానికి చేసిన ప్రయత్నాలు విఫలమయ్యాయని ఈ యేడాదే ఒబామా అంగీకరించాడు. అమెరికా, క్యూబా దేశాలు ఈ యేడాదిలో దౌత్యసంబంధాలు పునరుద్ధరించుకున్నా, ఆర్థిక ఆంక్షలైతే తొలగిపోలేదు.

నేటికీ ప్రపంచం అమెరికా నుండి, దాని సైనిక కూటమి నాటో

నుండి సామ్రాజ్యవాద సవాళ్ళను ఎదుర్కొంటూనే ఉన్నది. హిరోషిమా, నాగసాకి విధ్వంసాల తర్వాతకూడా ప్రపంచం మూడో ప్రపంచ యుద్ధం అంచులదాకా అనేకసార్లు వచ్చింది. అమెరికా సైనిక దళాలులేని ఖండం ప్రపంచంలో ఏదీలేదు. మన సముద్రాలనూ, అంతరిక్షాన్ని సైతం రణక్షేత్రాలుగా మార్చిన ఘనత అమెరికాదే.



యుద్ధచూలాలు

గత 70 సంవత్సరాల్లో ప్రపంచంలో అనేక రాజకీయమార్పులొచ్చాయి. ఈ నేపథ్యంలో సామ్రాజ్యవాద దేశాలు ఇతర దేశాలపై ఆధిపత్యసాధనకు వ్యూహాలను కూడా మార్చుకున్నాయి. బహిరంగంగానూ, రహస్యంగానూ అనేక ఎత్తుగడలకు, చర్యలకు ఈ దేశాలు పాల్పడుతున్నాయి. అంతేకాదు ఇరాక్, లిబియా, సిరియా, ఆఫ్ఘనిస్తాన్ లో నేరుగా సైనిక జోక్యాలకు సైతం సామ్రాజ్యవాదం పాల్పడింది. ఇవన్నీ శాంతికోరుకొనే మానవాళి ముందున్న నేటి సవాళ్ళు.

సిఐటియు వర్కింగ్ కమిటీ సమావేశం జూలై 2, 4 తేదీలలో చెన్నైలో జరిగింది. అన్ని యూనియన్లను, కార్మికులందరినీ ఆగస్టు 6 నుండి 9 వరకు సామ్రాజ్యవాద వ్యతిరేక దినం పాటించమని ఈ సమావేశం పిలుపునిచ్చింది. హిరోషిమా, నాగసాకిలలో జరిగే అణ్వసృష్టిరేక

కార్యక్రమాలకు సిఐటియు ప్రతినిధిబృందం కూడా హాజరవుతున్నది. సామ్రాజ్యవాద కుట్రలను, ఆధిపత్య వ్యూహాలను, ఆర్థిక దోపిడీ యత్నాలను వ్యతిరేకిస్తూ కార్మికవర్గం గళమెత్తాలని సిఐటియు పిలుపునిస్తోంది. భారత గణతంత్ర రిపబ్లిక్ సామ్రాజ్యవాదానికి వ్యతిరేకంగా సాంప్రదాయకంగా నిలబడింది. కానీ ప్రస్తుతం కేంద్రంలోని ఎన్డీయే ప్రభుత్వం ఈ సాంప్రదాయానికి తిలోదకాలు ఇస్తున్నది. అమెరికాతో వ్యూహాత్మక సంబంధాలను నెరపుతున్నది. ఇదో కొత్త సవాల్. దీన్ని భారత కార్మికవర్గం స్వీకరించాలి. దేశ ప్రజలను అప్రమత్తం చేయాలి. సామ్రాజ్యవాద వ్యతిరేక గొంతుకలన్నింటికీ భారతకార్మికవర్గం అండగా నిలవాలి.

ఈ కర్తవ్యం సామ్రాజ్యవాద వ్యతిరేక దినాన్ని పాటించడంతో సరిపోదు. దోపిడీలేని భారతదేశం కోసం, ఒక న్యాయమైన ప్రపంచం కోసం మనంచేసే పోరాటానికి, సామ్రాజ్యవాద వ్యతిరేక పోరాటానికి సంబంధం ఉన్నదని గుర్తించి, గ్రహించి మనం పనిచేయాలి.

(అనువాదం : ఎ. రఘునాథరెడ్డి)



మోడి, చంద్రబాబులు అప్పుల ద్వారా, విదేశీ పెట్టుబడుల ద్వారా అభివృద్ధి జరుగుతుందని చేసే ప్రచారం ఎంత అసంబద్ధమో, అబద్ధమో నేడు గ్రీన్ లో జరుగుతున్న పరిణామాలు ఋజువు చేస్తున్నాయి. ఆ అనుభవాలనుంచి మనం పాఠాలు నేర్చుకోవాలి. ప్రముఖ ఆర్థికవేత్త ప్రభాత్ పట్నాయక్ వ్యాసంలో ఆ విషయాలు మనం తెలుసుకోవచ్చు.

గ్రీన్ ను రెండు మార్గాలలో తన అప్పును చెల్లించేలా చేయవలసి ఉంటుంది. మొదటిది, గ్రీన్ సరుకులను, సేవలను ఋణదాతలు కొనుగోలుచేసి ఇచ్చిన అప్పుకు సర్దుబాటు చేసుకోవాలి. విదేశీ చెల్లింపుల సమతూకానికి సంబంధించిన కరెంటు ఖాతాలో మిగులు ఉండాలి. అలా ఏర్పడిన మిగులును గ్రీన్ తన అప్పు తీర్చటానికి వినియోగిస్తుంది. రెండవది, గ్రీన్ తన ఆస్తులను ఋణదాతలకుగానీ లేక మరెవరికైనా అమ్మి తీసుకున్న అప్పును చెల్లించవలసి ఉంటుంది.

ఈ రెండు మార్గాల మధ్య ఆర్థికపరంగా అపారమైన తేడా ఉన్నది. మొదటి మార్గాన్ని పరిశీలిద్దాం. గ్రీన్ ఆర్థిక వ్యవస్థలో తగినంత డిమాండ్ లేనందున కరెంటు ఖాతాలో మిగులు ఏర్పడాలంటే ఎగుమతులను పెంచాలి. అంతేగాని “పొదుపు చర్యల విధానం” చెబుతున్నట్లుగా దిగుమతులను తగ్గించుకుని కాదు. అదే జరిగితే గ్రీన్ లో ఉత్పత్తి పెరుగుతుంది. దానితోపాటుగా ఉద్యోగ కల్పన కూడా పెరుగుతుంది. అంతేకాక ప్రారంభంలో పెరిగే ఉత్పత్తికి సంబంధించిన “గుణకం” ప్రభావంతోను, పెరిగిన ఎగుమతుల మిగులుతోను మొత్తం ఉత్పత్తిలో పెరుగుదల చాలా ఎక్కువగా ఉంటుంది. ఈ క్రమంలో దేశీయ పెట్టుబడిలోనూ లేక పెన్షన్లు, వేతనాలు, నగదు బదిలీల వంటి ప్రభుత్వ వ్యయంలోనూ ఎటువంటి కోతా లేకుండానే ఇది జరిగేది. ఈ అవగాహన ప్రాధాన్యతను సరిగా గుర్తించలేదు.

వేరేవిధంగా చెప్పాలంటే అప్పు తీర్చటంకోసం ఒకవేళ గ్రీన్ ప్రభుత్వం ఋణదాతలకు వోచర్లను ఇస్తే, వాటిని గ్రీన్ లో డబ్బు అవసరంలేని విహారయాత్ర చేసేందుకు వీలుకల్పిస్తూ ఆయా దేశాల ప్రజలకు పంపిణీ చేసినట్లయితే ఒక్క రాయితో అనేక పట్టల్ని కొట్టినట్లయ్యేది. గ్రీన్ కు అప్పులిచ్చిన దేశాల ప్రజలు గ్రీన్ లో ఉచితంగా విహార యాత్రచేసి తమ జీవన ప్రమాణాలను మరింతగా పెంచుకోగలిగేవారు. ఆవిధంగా వోచర్ల విలువకు సరిపడా గ్రీన్ తన అప్పును

తీర్చుకోగలిగేది. అలా విహార యాత్రకులు గ్రీన్ ను దర్శించటం వల్ల ఆ దేశంలో ఉద్యోగ కల్పన, ఉత్పత్తి, వినిమయం కూడా పెరిగేవి. అంతేకాకుండా యూరోజోన్ లో ప్రజల మధ్య సౌభ్రాతృత్వం కూడా వెల్లివిరిసేది. అయితే ద్రవ్య పెట్టుబడి పనిచేసే తీరు అలా ఉండదు. తానున్న దేశాలలోని ప్రజలకు గ్రీన్ లో ఉచిత విహార యాత్రను అందించటం ద్రవ్య పెట్టుబడికి ఆసక్తి ఉండదు. ఇంకా సాధారణీకరిస్తే గ్రీన్ లో ఎగుమతి మిగులును సాధించటానికి తీసుకోవలసిన చర్యలు ద్రవ్య పెట్టుబడికి కంటగింపుగానే ఉంటాయి. ఈ చర్యలలో ఒక్కొక్కటి మిగులు గల ఐరోపాలో ముఖ్యంగా జర్మనీలో డిమాండ్ ను ఉత్తేజితం చేసేదిగా ఉంటుంది. అలా డిమాండ్ ను ఉత్తేజితం చేయటంవల్ల వివిధ దేశాల ప్రజల వినిమయం పెరుగుతుంది(దానిలో పైన ఉదహరించిన ఉచిత గ్రీన్ విహార యాత్ర ఒకటి). అలా కాకపోతే అది ప్రభుత్వ వ్యయాన్ని పెంచే విధంగా కూడా ఉండవచ్చు. ఒక దేశానికి ఇవ్వవలసిన అప్పును తీర్చటానికి ఆ దేశ ప్రజల వినిమయం పెరగటమనే మార్గం పెట్టుబడిదారీ వ్యవస్థ నీతికి వ్యతిరేకం.

## గ్రీన్ మీద రుద్దిన నూతన ఒప్పందం

పర్యవసానంగా ఐరోపాలో ద్రవ్య పెట్టుబడి నియంతృత్వం రాజ్యమేలుతుంది. మరింత “పొదుపు చర్యలు” తీసుకోవాలని గ్రీన్ ను ద్రవ్య పెట్టుబడి ఆదేశించింది. దానితో గ్రీన్ లో మాంద్యం ఏర్పడుతుంది. నిరుద్యోగం పెరుగుతుంది. తద్వారా దిగుమతులు తగ్గుతాయి. ఈ పరిస్థితి గ్రీన్ కు సంపద విదేశీ పెట్టుబడిదారుల పరమయ్యేందుకు దారితీస్తుంది. గ్రీన్ మీద రుద్దిన నూతన ఒప్పందంలో ఒక ముఖ్యమైన భాగమేమంటే హెల్సెనిక్ అస్సెట్ డెవలప్ మెంటు ఫండ్ (డీఎఫ్ఐఐడి)ను ఏర్పాటుచేయటం. ఈ ఫండ్ ను విదేశీ అధికారులు నిర్వహిస్తారు. గ్రీన్ యాజమాన్యంలోని రేవులు, రైల్వేలు, అంతర్జాతీయ విమానాశ్రయాలు, ఒలింపిక్ వెన్యూతో సహా ఆస్తులన్నీంటి అమ్మకాలను ఈ సంస్థ చేపడుతుంది. అలా అమ్మగా వచ్చిన మొత్తాన్ని గ్రీన్ కున్న అప్పుకు సర్దుబాటు చేస్తారు. ప్రపంచంలోనే అత్యంత “నాగరిక” ప్రాంతంగా చెప్పుకునే ఐరోపా యూనియన్ ఈ నిర్ణయం చేయటం విడ్డూరం!

తన అప్పు తీర్చటానికి గ్రీన్ ఆస్తులను సాధ్యమైనంత తొందరగా అమ్మటం గ్రీన్ ప్రభుత్వానికి అనివార్యం. ఈ విషయం ఆ ఆస్తులను కొనదలుచుకున్నవారికి తెలుసు గనుక వారు కావలసినంత సమయం తీసుకుని వాటి ధరలను మరింతగా పతనమయ్యేలా చూస్తారు. కాబట్టి గ్రీన్ దేశానికి చెందిన ప్రభుత్వ ఆస్తుల యాజమాన్యం విదేశీ పెట్టుబడిదారుల చేతుల్లోకి పోవటమేకాకుండా వాటిని నామమాత్రపు ధరలకు అమ్మేలా ఆ దేశంపై ఒత్తిడి చేస్తారు! ఇలా ఆస్తులను కైవసం చేసుకున్న నూతన యజమానులకు వాటిని ఉత్పాదక ప్రయోజనాలకు ఉపయోగించటం పట్ల ఆసక్తి ఉండదు. తత్ఫలితంగా గ్రీన్ ఆర్థిక వ్యవస్థ వాస్తవంలో ఊరికినే నాశనమౌతూవున్నది.

- ప్రభాత్ పట్నాయక్



గ్రీన్ లో ముగిసిన రెపరేండం

నో అంటూ ఓటు వేసిన వారు 60శాతం మంది



రాష్ట్ర ప్రభుత్వం పుష్కరాలను ఘనంగా నిర్వహించామని గర్వంగా ప్రకటించు కుంది. ప్రభుత్వం ఇలా ఎందుకు చేసింది?

ప్రజలపై ప్రేమతో ప్రభుత్వం, అందులోనూ ముఖ్యమంత్రిగారే స్వయంగా కష్టపడి పుష్కర ఏర్పాట్లు చేశారనుకుంటే పప్పులో కాలేసినట్లే. ప్రజల శ్రేయస్సే నిజంగా కాంక్షిస్తే రైతులకు రుణ మాఫీ చేసి ఉండేవారు. డ్వాక్రా మహిళలకు అప్పులు రద్దుచేసి ఉండేవారు. జీతాలు పెంచమని సమ్మెచేస్తున్న 50 వేల మంది మున్సిపల్ కార్మికుల పట్ల సానుకూలంగా ఉండేవారు. కానీ ప్రభుత్వం ఇవన్నీ వదిలి, పుష్కరాల జపమే ఎందుకు చేసిందంటే, ప్రజలను భక్తిమత్తులో ముంచి, సరిగ్గా ఈ సమస్యలను మరుగు పరచడానికే. ఇదొక్కటే కాదు. మరో ప్రధాన కారణం కూడా ఉంది. అదేమంటే తనకు అత్యంత ప్రీతి పాత్రంగా ఉన్న కార్పొరేట్ సంస్థలకు సేవచేయడం. లోతుగా గమనిస్తే ఈ పుష్కరాల వల్ల అందరి కంటే ఎక్కువగా లబ్ధిపొందింది కార్పొరేట్ సంస్థలే.

స్వచ్ఛంద సంస్థలు ఉచితంగా మంచినీళ్ల ప్యాకెట్లు సరఫరా చేస్తుంటే ఈ కార్పొరేట్ కంపెనీలు మాత్రం తమ డ్రింక్లను కనీసం ధర తగ్గించి అమ్మడానికి కూడా ఆలోచించలేదు. నెస్లే కంపెనీ మొబైల్ వాహనాలలో “కాఫీక్లబ్”లను నడిపి కాఫీ రూ.10కి అమ్ముకుని శుభ్రంగా వ్యాపారం చేసుకుంది. ఇవికాక అనేక కార్పొరేట్ సంస్థలు కూడా తమ వ్యాపారాన్ని జోరుగా చేసుకోవడానికి ఈ పుష్కరాలు వారికి వరంగా దొరికాయి. కోట్లాది మంది ప్రజల వద్దకు ఈ సంస్థలు వెళ్ళాలంటే చాలాకష్టం. అదే కోట్లాది మంది ప్రజలు ఒకే దగ్గరకు వస్తే ఎంత సుకువు. అంతకంటే వారికి కావలసింది ఏముంది. సరిగ్గా అదే ప్రభుత్వం వారికి చేసిపెట్టింది. ఓహో! “ఎంత ఘనం”.

ఆధ్యాత్మికతను కూడా కార్పొరేట్ సంస్థలు తమ వ్యాపార ప్రయోజనాలకు వాడుకోవడం ఈ పుష్కరాల ప్రత్యేకత. కార్పొరేట్ సంస్థలకు ఇంత సేవ చేసిన ప్రభుత్వం, ప్రభుత్వ సంస్థలకు ఏంచేసిందో కూడా చూడడం సమంజసం. ప్రజల సౌకర్యార్థం ప్రత్యేక బస్సులను నడపమని ఆర్టీసీని ప్రభుత్వం ఆదేశించింది. అదనపు ఛార్జీలు వసూలు చేయకూడదని తెలిపింది. అంతేకాక బస్సులలో నీట్సులేక నిలుచుని ప్రయాణంచేసేవారికి టిక్కెట్లు ఇవ్వద్దని, ఉచితంగా తీసుకెళ్ళమని కూడా హుకుం జారీచేసింది. రాజమండ్రి నగరం లో బస్సులలో ప్రజలు ఉచితంగా తిరిగే ఏర్పాటు చేసింది. ఇందు లో అభ్యంతరం పెట్టవలసింది ఏమీలేదు. కానీ ఆలోచించ వలసింది ఏంటంటే దీనివల్ల ఆర్టీసీ మనుగడ ఎలా ఉంటుంది? ప్రభుత్వం ఆర్టీసీకి నష్టాన్ని భర్తీ చేస్తుందా? వంటి అంశాలు. ఇక్కడ ఆర్టీసీకి సంబంధించి రెండు అంశాలను పరిశీలించాలి. ఒకటి ప్రత్యేక బస్సులు పెద్ద సంఖ్యలో తిప్పడం వల్ల సంస్థకొచ్చిన అదనపు ఆదాయం, దాని ప్రభావాలు. రెండవది ఉచిత బస్సులను తిప్పడం, నిలుచుని ప్రయాణం చేసిన వారికి టిక్కెట్లు కొట్టకపోవడం

ఆర్టీసీ, రైల్వే వంటి ప్రభుత్వ సంస్థలు, రాజమండ్రి ప్రజలు, వివిధ స్వచ్ఛంద సంస్థలు పుష్కరాలకు వచ్చిన ప్రజలకు సేవచేయడంలో నిమగ్నమైతే, కార్పొరేట్ సంస్థలు మాత్రం “సందట్లో సడేమియా” అని కోట్లాది మంది ప్రజలకు తమ ఉత్పత్తులను ప్రచారం చేసుకున్నాయి.

వేల వరకూ వసూలు చేశారని పత్రికల్లో వార్తలు వచ్చాయి. రాష్ట్రంలోని అన్ని ప్రాంతాల నుంచి ప్రైవేట్ బస్సుల్లో ఇలాగే అధికంగా వసూలు చేశారు. ఈ పుష్కరాల సమయంలో బాగా ఆర్జన చేసిన మరో సంస్థ టోల్ గేట్లు. అనేక మంది ప్రజలు తమ స్వంత వాహనాలలో రావడంతో టోల్ గేట్ల ఆదాయం భారీగా పెరిగింది. ఉదాహరణకు విశాఖలోని అగనంపూడి టోల్ గేట్ ఆదాయం సాధారణంగా రోజుకు రూ.7-8 లక్షల మధ్య ఉంటుంది. కానీ ఈ నెల 19వ తేదీన ఆ గేట్ ఆదాయం అనధికారికంగా సుమారు రూ.20 లక్షలు. నక్సల్లి టోల్ గేట్ ఆదాయం అదేరోజు సుమారు రూ.50 లక్షలు. ప్రతి టోల్ గేట్ లోనూ



## పుష్కరాలవల్ల

వల్ల కోల్పోయే ఆదాయాన్ని ప్రభుత్వం భర్తీచేస్తుందా? లేదా? అనేది.

మొదటి అంశాన్ని పరిశీలిస్తే ఆర్టీసీ ఆదాయం ఈ 12 రోజులలో స్పెషల్ బస్ల వల్ల పెరిగింది. ఉదాహరణకు విశాఖపట్నం రీజియన్ లోని డిపోల ఆదాయం సాధారణంగా సరాసరి రోజుకు రూ.90 లక్షలు. రీజియన్ లో మొత్తం 1,200 బస్సులు ఉంటే అందులో 800 బస్సులు పుష్కరాల కాలంలో స్పెషల్ గా తిరిగాయి. ఈ స్పెషల్ డ్వారా రూ.10.44 కోట్ల ఆదాయం వచ్చింది. అంతవరకు సంతోషమే. బస్సులను తరలించడం వల్ల మామూలుగా ఇక్కడ డిపోలో వచ్చే ఆదాయం సహజంగానే తగ్గింది. ఈ ఆదాయం రోజుకు సరాసరి రూ.90 లక్షల నుంచి రూ.25 లక్షలకు పడిపోయింది. అంటే 12 రోజుల్లో మొత్తం రూ.7.80 కోట్ల ఆదాయాన్ని కోల్పోయింది. అదనం రూ.10.44 కోట్లు రాగా కోల్పోయింది రూ.7.80 కోట్లు. నికరంగా

మిగిలింది రూ.2.64 కోట్లు. ఇది నికర బ్యాలెన్సు షీటు. ఇది కాక రాజమండ్రిలో ఉచితంగా తిరిగిన బస్సుల సంగతేమిటన్నది చూడాలి. దీని ప్రభావం భవిష్యత్ లో ఎలా ఉంటుందో చూడాలి. ఇదే సమయంలో ప్రైవేట్ బస్సు ఆపరేటర్లు ఛార్జీలు భారీగా పెంచి వ్యాపారం చేసుకున్నారు. హైదరాబాద్ నుంచి రాజమండ్రికి స్లీపర్ బస్ లో రూ.5

వేల వరకూ వసూలు చేశారని పత్రికల్లో వార్తలు వచ్చాయి. రాష్ట్రంలోని అన్ని ప్రాంతాల నుంచి ప్రైవేట్ బస్సుల్లో ఇలాగే అధికంగా వసూలు చేశారు. ఈ పుష్కరాల సమయంలో బాగా ఆర్జన చేసిన మరో సంస్థ టోల్ గేట్లు. అనేక మంది ప్రజలు తమ స్వంత వాహనాలలో రావడంతో టోల్ గేట్ల ఆదాయం భారీగా పెరిగింది. ఉదాహరణకు విశాఖలోని అగనంపూడి టోల్ గేట్ ఆదాయం సాధారణంగా రోజుకు రూ.7-8 లక్షల మధ్య ఉంటుంది. కానీ ఈ నెల 19వ తేదీన ఆ గేట్ ఆదాయం అనధికారికంగా సుమారు రూ.20 లక్షలు. నక్సల్లి టోల్ గేట్ ఆదాయం అదేరోజు సుమారు రూ.50 లక్షలు. ప్రతి టోల్ గేట్ లోనూ



దర్శకత్వం: రాజమౌళి



బాహుబలి

దర్శకత్వం: బోయపాటి



భక్తులుబలి

## లాభపడిందెవరు ?

అధికారికంగానే రెట్టింపు ఆదాయం వచ్చింది. అనధికారికంగా ఇంకా ఎక్కువ ఆదాయం ఉంటుంది. ఎందుకంటే రద్దీని తట్టుకోవడానికి కంప్యూటర్ బిల్లుల స్థానంలో మాన్యువల్ బిల్లులు కూడా ఇచ్చారు. అన్ని టోల్గేట్లను కలిపితే కోట్ల రూపాయలు ఆదాయం వచ్చి ఉంటుంది. ట్రాఫిక్ జాంలను తగ్గించడానికి టోల్గేట్ల వద్ద వేగంగా పని అయ్యేలా చూడమని ముఖ్యమంత్రి ఆదేశించారు తప్ప ఉచితంగా వాహనాలను వదలమని మాత్రం చెప్పలేకపోయారు. కారణం అదో ప్రైవేట్ సంస్థ. అదే ఆర్టీసీ ప్రభుత్వ సంస్థ కాబట్టి ఉచితం.

వీటన్నిటినీ బట్టి పుష్కరాల సందర్భంగా ప్రభుత్వ సంస్థలైన ఆర్టీసీ, రైల్వేలు ప్రజలకు సేవచేయగా, ప్రైవేట్ సంస్థలు, కార్పొరేట్ కంపెనీలు తమ వ్యాపారాన్ని వృద్ధి చేసుకోవడానికి వాడుకున్నా యన్నది గమనించవచ్చు. ఇంతకీ ఘనంగా పుష్కరాల నిర్వహణ వల్ల లాభపడింది ఎవరు?

- ఎ. అజశర్మ

(వ్యాసకర్త సిఐటియు రాష్ట్ర ఉపాధ్యక్షులు)

## పుష్కరాలలో పుణ్యం (వ్యంగ రచన)

పుష్కరం పుష్కరానికొకసారి వస్తుంది. ఆ సమయంలో నదిలో మునిగితే చాలు బోలెడంత పుణ్యం వస్తుంది. పుణ్య కార్యాలేమీ చేయకుండా, కేవలం నీళ్ళలో మునిగితే ఇంతింత పుణ్యం వస్తూంటే వద్దనుకునే వాళ్ళు శుద్ధ తెలివి తక్కువ దద్దమ్మలన్నమాట. ఇంత పుణ్యం వచ్చేప్పుడు ఆ నది నీళ్ళు మురికిగా ఉన్నా పట్టించుకోరాదు. ఏవో కొన్ని జబ్బులు వచ్చినా “పుణ్యం” భరించాలి.

మునిగితేనే పుణ్యం వస్తే, ఆ పుణ్యకాలంలో, ఆ నది దగ్గరే, పుణ్యం కోసమే పోతున్న సందర్భాలలో ఏ కారణంతో చనిపోయినా, ఆ చనిపోయిన వాళ్ళు స్వర్గానికే పోతారు. కాబట్టి గోదావరి పుష్కరాలలో చనిపోయిన 29 మంది గురించి అసలు విచారించటమంటేనే వాళ్ళందరికీ నేరుగా స్వర్గం అందించిన దేవుళ్ళను తిట్టినంత!

వారికి అంతటి అవకాశం కల్పించిన ముఖ్యమంత్రి గారిని నిజంగా అభినందించాలి. అలా అభినందించకుండా, ప్రతిపక్షాల వాళ్ళు “ముఖ్యమంత్రి బాధ్యతా రాహిత్యం వలన చనిపోయారనటం” “ముఖ్యమంత్రి మీద కేసు పెట్టాలనటం”, “ఆయన ఎంతో దూరదృష్టితో జనాలకు స్వర్గాన్ని అందించే ఏర్పాటు చేస్తున్నా పట్టించుకోకుండా రాజీనామా చేయాలనటం”, “ఆయనకు కీర్తి కండాది కలదని వాదించటం”... అన్నీ దైవద్రోహి చర్యలే. అది గుర్తించిన రాష్ట్ర మంత్రి వర్యులూ, కేంద్ర మంత్రివర్యులూ పుష్కరాలను రాజకీయం చేయొద్దని చక్కగా చెప్పారు. ఆంధ్రప్రదేశ్ లో చాలా మీడియా ఛానెళ్ళు ముఖ్యమంత్రి మీద ఈగ వాలనీకుండా చేయటం ద్వారా, దైవకార్యానికి తోడ్పడిన వాళ్ళయ్యారు. ముఖ్యమంత్రి గారు చేసిన తప్పల్లా ఒక్కటే. చనిపోయిన వారికి ఒక్కొక్కరికి 10 లక్షల పరిహారం ప్రకటించారు. ఆ డబ్బు యివ్వటమంటే పుణ్యలోకాలకు ఆ 29 మందిని తీసుకుపోయిన దేవుళ్ళను అవమానించినట్లే. పైగా ఆ డబ్బుల్లో కొంతైనా సరే దేవుణ్ణి అసలే నమ్మని నాస్తకులది కూడా ఉన్నది కదా! నాస్తికుల డబ్బును పరమ భక్తుల మరణాలకు కేటాయించటం కూడా చనిపోయిన వాళ్ళను అవమానించినట్లే. అందుకే ఈ చిన్న తప్పును కూడా ముఖ్యమంత్రి గారు సరిదిద్దుకుని, ఆ మూడు కోట్ల రూపాయలను తక్షణం వెనక్కు తీసుకోవాలి. తొందరేం లేదు. ఇంకా ఆ డబ్బు యిచ్చినట్లు లేదు. రైతుల రుణ మాఫీ అని చెప్పి యింకా మాఫీ పూర్తిగా చేయలేదు కాబట్టి, “చాలా నిదానమే ప్రధానమ”ని మన ముఖ్యమంత్రి గారు నమ్ముతున్నారని అర్థం. ఇంకా మూడు కోట్లు ఇవ్వకపోవటం ఎంతో సంతోషించాల్సిన విషయం. ఆ డబ్బు చనిపోయిన వారికి కేటాయించి, వారు “దైవద్రోహం” చేయరని నేను గట్టిగా నమ్ముతున్నాను.

అమెవరండీ? “నామొగుడు చచ్చిపోయి నేనేడుస్తుంటే, పది లక్షలు యిస్తా మంటారా? నేనే పది లక్షలు యిస్తా. నా మొగుణ్ణి నాకు తెచ్చిస్తారా?” అని ముఖ్యమంత్రిని నిలదీస్తుంది! ఎంత అపచారం. అలా మాట్లాడకూడదమ్మ! ఎంతో పుణ్యకార్యం చేస్తున్న ముఖ్యమంత్రి గారిని ఆడిపోసుకోరాదు. నీ భర్తకు పుణ్యలోకాలను పుష్కరం మొదలయిన రోజే అందించిన ముఖ్యమంత్రి గారు చరితార్లుడు.

గోదావరి నీళ్లు కలుషితం అయ్యాయనీ, ట్రాఫిక్ జాం విపరీతంగా ఉందనీ మీడియా ప్రకటించటం ద్వారా, కొంత మంది జనం గోదావరికి పోవటాన్ని వాయిదాలు వేసుకుంటున్నారు. అలా వాయిదా వేసుకుంటే జనానికి అందివచ్చే పుణ్యాన్ని అరికట్టిన వాళ్ళవుతారు. మీడియా “యిలాంటి” న్యూస్ యివ్వటం కూడా దైవద్రోహమే.

ఆయనెవరండీ? “ఇందుగలదందు లేదని సందేహము వలదు వలదు ఎందెందు వెదకి చూసిన అందందే కలదు చక్రి సర్వోపగతుండై” అని పద్యం రాశాడు. ఎక్కడ బడితే అక్కడ, ఎందులో బడితే అందులో దేవుడున్నాడని చెప్తాడాయన. అలా ఎలా ఉంటాడు? దేవుడు గోదావరిలోనే ఉన్నాడు. ఇంకెక్కడా లేదు. బలంగా నమ్మండి. గోదావరిలో మునగండి.

చనిపోయిన 29 మందికి నేరుగా స్వర్గం వచ్చుంటుందని నమ్మినందుకే కదా కోట్లాది జనం వెనక్కు తగ్గకుండా గోదావరికే పోతున్నారు. ఇప్పటికే ఐదు కోట్ల మంది ఎంత చక్కగా పాపాలను కడిగేసుకున్నారో చూడండి! మీరూ కడుక్కోండి. మరలా ఫ్రెష్ గా పాపాలు చేయవచ్చు!



## విజయవాడ రైతుబజార్ పారిశుధ్య కార్మికుల వేతలు

నిత్యావసర వస్తువుల ధరలు చుక్కల్ని తాకుతున్నా ఆ మేరకు కార్మికులకు జీతాలు రావడం లేదు. దీంతో కాంట్రాక్ట్, అవుట్ సోర్సింగ్, వివిధ విభాగాల్లో నేరుగా పనిచేసే కార్మికులకు ఇబ్బందులు తప్పడం లేదు. నగరంలోని స్వరాజ్య మైదానం వద్ద గల రైతుబజార్లో పారిశుధ్య విధులు నిర్వహించే కార్మికులకు కనీస వేతనాలు మృగ్యంగా మారాయి. రోజులో 13 గంటల పాటు పనిచేస్తున్నా కష్టానికి తగ్గట్లుగా వేతనాలు అందడం లేదు. నగరంలోనే ప్రధానమైన ఈ రైతుబజారులో 12 మంది పారిశుధ్య కార్మికులు గత 16 సంవత్సరాలుగా పని చేస్తున్నారు. వీరికి ఎస్టేట్ అధికారి ద్వారా వేతనాలు వారానికి 1000 రూపాయలు చొప్పున ఇస్తున్నారు. ఎన్నో ఏళ్ల తరువాత ప్రస్తుతం వారానికి రూ.1200లు ఇస్తున్నారు. ఇక ఏళ్ల తరుబడి పని చేస్తున్నా ఇఎస్ఐ, పిఎఫ్ వంటి సౌకర్యాల మాటే లేదు. శుక్రవారం రైతు బజార్కు సెలవైనా వీరు మాత్రం పని చేయాల్సిందే. ప్రతి రోజు ఉదయం 6 గంటల నుండి రాత్రి 7.30 వరకు దాదాపు 13 గంటలకు పైగా పని చేస్తేనే ఇప్పుడిచ్చే వేతనాలు కార్మికుల చేతికి అందుతాయి. పెరిగిన నిత్యావసర ధరల నేపథ్యంలో వేతనాలు పెంచమని అడుగుతున్నా పట్టించుకున్న నాధుడే కరువయ్యాడు. ఇష్టమైతే పనిచేయండి లేకుంటే మానేయండి అంటూ చెప్పే అధికారులు ఇక్కడున్నారుగానీ పెరిగిన ధరల మేరకు వేతనాలు ఇచ్చేందుకు ఎస్టేట్ విభాగం ముందుకు రావడం లేదని కార్మికులు వాపోతున్నారు. కార్మికులకు కనీస వేతనాలు, సౌకర్యాలు అందకపోతున్నా కార్మిక శాఖ అధికారులు మాత్రం ఆ

వైపుగా తొంగిచూస్తున్న దాఖలాలు లేకపోవడం విశేషం. నగర పాలక సంస్థ పారిశుధ్య విభాగ కార్మికులకు వేతనం నెలకు రూ. 8300ల చొప్పున అందుతున్నా ఆ మేరకు కూడా ఇక్కడ కార్మికులకు అందడం లేదు. పనిగంటలు అధికమైనా చేసేది లేక చాలీ చాలని వేతనాలతోనే కార్మికులు ఇక్కట్లు పడాల్సి వస్తోంది. దీనికి తోడుగా కార్మికులకు పని పరికరాలు రైతు బజారు ఎస్టేట్ అధికారులు సరఫరా చేస్తున్న దాఖలాలు లేవు. చీపురు దగ్గర నుండి పారిశుధ్య పనులకు ఉపయోగించే ప్రతి పరికరాన్ని కార్మికులు తెచ్చుకోవాల్సిందే. ఇది ప్రధాన రైతు బజారు కావడంతో చెత్త అధికంగా పేరుకుపోతోంది. ఈ క్రమంలోనే చెత్తను చేతులతో తీస్తుండగా చేతులకు పుండ్లు పడిపోయి కార్మికులు అనారోగ్యానికి గురవుతున్నారు. జాయింట్ కలెక్టర్ పర్యవేక్షణలో నడిచే ఈ రైతు బజారులోనే ఇలాంటి పరిస్థితి నెలకొంటే మిగిలిన మార్కెట్లలో కార్మికుల పరిస్థితి ఏ విధంగా ఉంటుందో అర్థం చేసుకోవచ్చని పలువురు అంటున్నారు.

### కనీస వేతనం రూ.8300 నెలకు ఇవ్వాలి: సిఐటియు

రైతు బజారులో పనిచేస్తున్న కార్మికులకు కనీస వేతనం రూ.8300ల చొప్పున ఇవ్వాలని ఎపి కాంట్రాక్ట్ వర్కర్స్ అండ్ ఎంప్లాయిస్ యూనియన్ (సిఐటియు) నగర కార్యదర్శి టి.ప్రభుదాస్ డిమాండ్ చేశారు. కష్టించి పనిచేసే కార్మికులకు సరైన వేతనాలు ఇవ్వక పోవడం దుర్మార్గమని, దీనిపై సిఐటియు పోరాటం చేస్తుందని, ఇప్పటికైనా వేతనాలు పెంచాలని డిమాండ్ చేశారు.

### 46వ ఇండియన్ లేబర్ కాన్ఫరెన్స్లో ప్రధానమంత్రి నరేంద్రమోడీ ప్రసంగం

## చట్టాలను సరళీకరించేందుకే నా ప్రయత్నం - మోడీ

డాక్టర్ బి.ఆర్ అంబేద్కర్ ఆశీస్సులతో జరుగుతున్న ఈ 46వ ఇండియన్ లేబర్ కాన్ఫరెన్స్లో పాల్గొనడం మనందరికీ స్ఫూర్తిదాయకం. కార్మికులు కష్టాల్లో ఉంటే ఏ దేశమూ ప్రగతి సాధించలేదు, సంపద సృష్టించలేదు. కార్మికులు కలలు కనాలి, అలా కనలేకపోతే ఇతరుల కలలను అతను సాకారం చేయడలేదు. మన కార్మికులను తగినంతగా గౌరవించుకోలేని ఒక పెదధోరణి మనలో ఉంది.

శ్రమగౌరవాన్ని ఒక సమాజంగా మనం గుర్తించాలి. కొన్ని పరిశ్రమల్లో అసలు సమ్మెలే జరగడంలేదు. అక్కడేమీ ఈ సమస్యలు లేవా? ఇలాంటి మంచి ఉదాహరణలను మనం గుర్తించాలి, ఆదర్శంగా తీసుకోవాలి. అందరి ఏకాభిప్రాయంతో సంస్కరణల్ని ముందుకు తీసుకుపోగలమన్న, సవాళ్లను అధిగమించగలమన్న విశ్వాసం నాకుంది. అత్యంత పేదవాడు కూడా తన హక్కులేమిటో తెలుసుకోవడం, వాటిని అనుభవించడం సాధ్యమయ్యేలా చట్టాల్ని సరళీకరించేందుకే నా ప్రయత్నమంతా.

నవ కల్పనలకోసం ప్రభుత్వం ఏమిచేసింది? పారిశ్రామిక వేత్తలు ఏమిచేశారు? కార్మిక సంఘాలు ఏమి చేశాయి? మనమంతా ఈ

అంశాన్ని ఆలోచించాలి. మన సైనిక దళాలు సాధించిన ఎన్నో నవ కల్పనలు నన్ను ముగ్ధుని చేశాయి. దేశంలోని పారిశ్రామిక వేత్తలంతా తమ కార్మికులను ఔత్సాహిక పారిశ్రామిక వేత్తలు అయ్యేలా ప్రోత్సహించాలి. ఒక రకం విధులు కార్మికులు దీర్ఘకాలం మగ్గిపోవడం శ్రేయస్కరం కాదు.

మనమంతా కార్మికుల గురించి మాట్లాడుకుంటున్నాం సరే, మరి నిరుద్యోగుల మాటేమిటి? దేశం ప్రగతి సాధించాలంటే మన యువతకు అవకాశాలివ్వాలి. అప్రెంటీస్ లకు అవకాశాలివ్వాలి. మేము అధికారంలోకి వచ్చేనాటికి చాలా చిన్న మొత్తాలను పెన్షన్లుగా ప్రజలకు చెల్లించేవారు. మా ప్రభుత్వం కనీస పెన్షన్ రూ.1000లకు పెంచింది.

నేను పేదరికాన్ని చూశాను, అనుభవించాను. పేదరికమంటే ఏమిటో తెలుసుకోడానికి నాకు కెమెరామెన్లా సాయం అక్కర్లేదు. కార్మికుల ఆరోగ్యం మా ప్రాధాన్యతల్లో ముఖ్యమైనది. వారి మెడికల్ రికార్డులన్నీ ఆన్లైన్లోకి తెస్తున్నాం. అసంఘటిత కార్మికుల సామాజిక భద్రతకోసం మూడు ముఖ్యమైన పథకాలను తీసుకువచ్చాం.



- అనిచివేతకు ప్రయత్నం - ప్రతిఘటించిన కార్మికులు

- మద్దతు ఇచ్చిన ట్రేడ్ యూనియన్లు, రాజకీయ పార్టీలు

రాష్ట్ర చరిత్రలో మున్సిపల్ రంగంలో 16 రోజులు సమ్మె జరగడం ఇదే ప్రథమం. మినిస్టేరియల్ స్టాఫ్ మినహా మిగిలిన అన్ని సెక్షన్లు పాల్గొన్న సమ్మె కూడ ఇదే కావడం విశేషం. సిఐటియు, ఏఐటియుసి, ఐయన్టియుసి, స్వతంత్రసంఘాలు, వైఎస్ఆర్టియు, ఐఎఫ్టియు లు అన్నీ కలిసి జెఎస్ఐ గా ఏర్పడి ఈ సమ్మె పోరాటాన్ని నడిపాయి. ఈ సమ్మె పోరాటం అనేక అనుభవాలను, గుణపాఠాలను కూడా కార్మికవర్గానికి అందించింది.

గతంలో సంఘాలు విడవిడిగా సమ్మె నోటీసులు ఇచ్చినా ప్రభుత్వం చర్చలకు అందరినీ ఒకే సారి పిలిచే సాంప్రదాయానికి భిన్నంగా ఈసారి జరిగింది. ఈ స్థితిలో కార్మికులలో కొంతగందరగోళం ఏర్పడే పరిస్థితి రావడం గమనించిన సిఐటియు నాయకత్వం, మున్సిపల్ రంగం లోని అన్ని సంఘాలను కూడగట్టాలని, ఐక్యపోరాటం నిర్వహించాలని నిర్ణయించింది. ఆమేరకు ఏఐటియుసి మున్సిపల్ యూనియన్కి లేఖ వ్రాసింది. ఐయన్టియుసి, బిఎమ్ఎస్, గుంటూరు స్వతంత్ర సంఘాలతో సంప్రదింపులు చేసింది. ఈ కృషి ఫలితంగా 12.06.2015న అన్ని సంఘాలతో కలిసి జెఎస్ఐ ఏర్పాటు చేసింది. జెఎస్ఐ ఆధ్వర్యంలో 13.06.2015 చార్జర్ ఆఫ్ డిమాండ్స్ రూపొందించడం జరిగింది. పర్మినెంట్ ఉద్యోగులు 23, కాంట్రాక్టు, ఔట్సోర్సింగ్ 22 మొత్తం 45 డిమాండ్లతో కూడిన సమ్మె నోటీసును 16.06.2015న మున్సిపల్ శాఖ మంత్రి డా॥ నారాయణకు రాష్ట్ర ప్రభుత్వ ప్రధాన కార్యదర్శి ఐవై.ఆర్ కృష్ణారావు, ప్రిన్సిపల్ సెక్రటరీ గిరిధర్ కు, డిఎమ్ఏ తో పాటు ముఖ్యమంత్రి పేషిలో అందజేయడం జరిగింది. జూలై 1వ తేదీలోపు పరిష్కరించని యెడల ఆతరువాత ఎప్పుడైనా సమ్మెలోకి వెళ్తామని పేర్కొనడం జరిగింది.

26.06.2015న రాష్ట్ర నదన్న విజయవాడలోని హనుమంతరాయ గ్రంథాలయంలో జరిగింది. సుమారు 1500 మంది కార్మికుల్ని సమీకరించడం జరిగింది. సిఐటియు రాష్ట్ర ప్రధాన కార్యదర్శి కా॥ఎం.ఏ.గృహర్, ఏఐటియుసి నుండి బి.తులసేంద్ర హాజరయ్యారు.

#### ప్రభుత్వంతో చర్చలు :

జూన్ 29,30 తేదీలలో మంత్రినారాయణ ఇతర ఉన్నతాధికారులలో హైదరాబాద్ సెక్రటేరియట్లో చర్చలు జరిగాయి. వేతనాలు విషయం మీద ఈ మిగిలిన డిమాండ్ల పైన చర్చలు జరిగాయి. ఆర్థిక మంత్రి యనమల రాలేదు. అనే కారణంతో చర్చలు జూలై 4వ తేదీకి వాయిదా వేశారు. ఆరోజు చర్చలు జరగలేదు.

#### నిరవధిక సమ్మె :

జూలై 7వ తేదీ అర్ధరాత్రి నుండి నిరవధిక సమ్మె చేయాలని 30.06.2015 న జెఎస్ఐ తీర్మానించింది. అయితే మంత్రిగారు జపాన్



పర్యటనకు వెళ్తూ జెఎస్ఐ సమ్మెను 2 రోజులు వాయిదా వేయమని జెఎస్ఐ నాయకత్వాన్ని కోరడంతో 6.07.2015 న విజయవాడలో జరిగిన జెఎస్ఐ మీటింగ్ 9.07.2015 వరకు సమ్మెను వాయిదావేసి, సమస్యలు పరిష్కరించకపోతే 9.07.2015న అర్ధరాత్రి నుండి సమ్మెలోకి వెళ్లాలని తీర్మానించింది.

సమ్మె డిమాండ్లలో ప్రధానమైనవి కనీస వేతనం (10వ పిఆర్సి, డిఎ కలిపి) రు॥ 15,432/-లు, ఇంజనీరింగ్ విభాగంలోని కార్మికులకు స్కిల్డ్, సెమీస్కిల్డ్ జీతాలు, యన్ఎంఆర్, కాంట్రాక్టు, ఔట్సోర్సింగ్ కార్మికులను రెగ్యులరైజ్ చేయాలి. పార్ట్టైమర్స్కి కనీస వేతనాలు వర్తింపు, పర్మినెంట్ ఉద్యోగులకు పిఆర్సి అమలు, జిపిఎఫ్ అకౌంట్లు, హెల్త్ కార్డులు, విశాఖ, విజయవాడ నగరాలకు 010 పద్దు అమలు, ఇళ్లు స్థలాలు, క్వార్టర్లు, 5లక్షల రూపాయలు ప్రమాదబీమా, గత 5రోజుల సమ్మె కాలాన్ని సెలవు దినంగా పరిగణించాలి. మొదలైనవివున్నాయి.

సమ్మె ప్రారంభం రోజు అన్ని పట్టణాలలో ప్రదర్శనలు ధర్నాలు జరిగాయి. సిపిఐ(ఎం), సిపిఐ, వైఎస్ఆర్సిపి, ఇతర వామ పక్ష పార్టీలు మద్దతుగా పాల్గొన్నారు.

సమ్మె ప్రారంభమయ్యాక ప్రభుత్వం జూలై 11న చర్చలకు ఆహ్వానించింది. రాజమండ్రిలో జరిగిన చర్చలలో ప్రభుత్వం రు॥2000/- మేరకు వేతనాలు పెంచగలం, సమ్మె విరమించమని కోరింది. దాన్ని జెఎస్ఐ అంగీకరించలేదు చర్చలు విఫలమయ్యాయి.

సమ్మెకాలంలో వివిధరకాల నిరసన కార్యక్రమాలు నిర్వహించబడినాయి. మానవహారాలు, ప్రదర్శనలు, ధర్నాలు, రిలేనిరాహార దీక్షలు, దిష్టిబొమ్మల దగ్ధం, శవయాత్రలు, చెవిలో పూలతో నిరసన, రాస్తారోకోలు, ప్రజాప్రతినిధులకు సామూహిక రాయబారాలు, మున్సిపల్ ఆఫీసుల దిగ్బందనం, కార్యక్రమాలు నిర్వహించారు. తొలుత నిర్వహించిన కలెక్టరేట్ల కార్యక్రమంలో సుమారు 17,000 మంది పాల్గొన్నారు.



## రాష్ట్రప్రభుత్వ కుట్రలు :

1. మున్సిపాలిటీలలో డబ్బుల్లేవు, 70 మున్సిపాలిటీలు అప్పుల్లో వున్నాయని ప్రచారం.
2. పర్మినెంట్ వారిని ఉద్యోగాల నుండి తీసివేస్తామని బెదిరించడం
3. గోదావరి పుష్కరాల సందర్భంగా ప్రభుత్వాన్ని బ్లాక్ మెయిల్ చేస్తున్నారని, ప్రచారం చేయడం.
4. ఉద్యోగాల గ్యారంటీ అని భ్రమలు కల్పించి పోటీ కార్మికులను పెద్ద ఎత్తున రంగంలోకి దించడం.
5. పోలీసు పహారాలో పోటీ కార్మికులతో పని చేయించడం
6. పోటీ కార్మికులను అడ్డుకున్నా వారిపై అక్రమ కేసులు పెడతామని బెదిరించడం.
7. సొసైటీలు, కాంట్రాక్టులు, టెండర్లు రద్దు చేసి, కొత్త వారిని నియమిస్తున్నట్లు ప్రకటించడం.
8. ఏజన్సీల వారి ఇళ్లపై నోటీసులు అంటించడం.
9. జూలై 22న జరిగిన కేబినెట్‌లో మున్సిపల్ కార్మికులు సమ్మె విరమిస్తేనే సానుకూలంగా పరిశీలిస్తామని సమ్మె విరమించకపోతే కఠిన చర్యలు తప్పవంటూ బెదిరించడం.
10. విశాఖ నగరానికి చెందిన గుర్తింపు సంఘాన్ని లొంగదీసుకోవడం
11. తెలుగుదేశం పార్టీ ప్రజాప్రతినిధులు ఏలూరు, విజయవాడ, విశాఖ, గుంటూరు, నెల్లూరుల్లో స్వచ్ఛభారత్ పేరుతో సమ్మెను విచ్ఛిన్నం చేసేందుకు కుట్రలు పన్నడం, కార్మికులపై దాడులు, దౌర్జన్యాలకు పాల్పడడం తదితర సామదానదండోపాయ లన్నింటినీ ప్రయోగించి సమ్మె విచ్ఛిన్నానికి తీవ్ర ప్రయత్నం చేసింది.

## విశాలమద్దతు :


జూలై 15న దళిత, గిరిజన, బిసి సంఘాలతో విజయవాడలో కెవిపిఎస్ ఆధ్వర్యంలో రౌండ్ టేబుల్ సమావేశం నిర్వహించారు. 17.07.2015న సిఐటియు, ఏఐటియుసి ఆధ్వర్యంలో కార్మికసంఘాల రౌండ్ టేబుల్ సమావేశాలు, మున్సిపల్ జెఏసి ఆధ్వర్యంలో 20.07.2015న రాజకీయ పార్టీలతో రౌండ్ టేబుల్ సమావేశం జరిగింది. టిడిపి మినహా మిగిలిన అన్ని పార్టీల సమ్మెకు నైతిక మద్దతు అందించారు. ఈ పోరాట సందర్భంగా రాష్ట్రంలో తెలుగుదేశం పార్టీ వంటరి అయ్యింది..

## నిర్బంధాలను అధిగమించి :

ఏది ఏమైనప్పటికీ పోలీసు నిర్బంధం, ప్రభుత్వ విష ప్రచారాన్ని ఎదుర్కొని ఉద్యమం 16 రోజులు నడిచింది. 45 వేలమంది ఉద్యోగులు కార్మికులకుగాను 42 వేల మంది సమ్మెలో పాల్గొనడం ఒక ముఖ్య పరిణామం. మహిళా కార్మికులు అన్ని జిల్లాల్లో పట్టుదలతో, ధైర్యంగా పోరాటంలో పాల్గొన్నారు.

ఈ పోరాటంలో అసువులు బాసిన అనంతపురంజిల్లా పుట్టపర్తికి చెందిన వెన్నమనాయుడుకి మనం జోహార్లర్పించాలి. వెన్నమనాయుడుని పొట్టన బెట్టుకున్నా రాష్ట్ర ప్రభుత్వ చర్యలను నిరసిస్తూ పుట్టపర్తిలో శవాన్ని రోడ్డుపై పెట్టి 2 1/2 గం||ల పాటు సిఐటియు ఆధ్వర్యంలో రాస్తారోకో నిర్వహించారు. తర్వాత టిడిపి నాయకులు వెన్నమనాయుడు కుటుంబ సభ్యులతో మాట్లాడుకొని మృత దేహాన్ని తీసుకెళ్ళారు. దానితో రాస్తారోకో విరమించారు.

జూలై 24న జరిగిన కలెక్టరేట్ల దిగ్బంధనం రాష్ట్రాన్ని



దద్దరిల్లించింది. అన్ని రాజకీయ పార్టీలు, కార్మిక సంఘాలు, దళిత, గిరిజన, బిసి సంఘాలు పాల్గొనడం, వేలాది మంది మున్సిపల్ ఉద్యోగులు, కార్మికులు కదంతోక్కారు. కలెక్టరేట్ గేట్లన్నీ తోసేసి లోపలికి వెళ్లాడం, కడప, నెల్లూరు, విశాఖ, విజయవాడలలో లారీచార్జీలు, మిగిలిన చోట్ల పోలీసులు బూటు కాళ్లతో తన్నడం, పిడిగుద్దులు, గోళ్లతో రక్కడం, తోపులాట అనేక మంది స్పృహ తప్పి పడిపోవడం, ఒక విధంగా రణరంగాన్ని తలపించాయి.

జూలై 25న రాజమండ్రిలో ముగ్గురు మంత్రులు, అధికారులతో జెఏసి నాయకత్వం మధ్య జరిగిన జాయింట్ మీటింగ్‌లో గతం నుండి కొనసాగుతున్న సాంప్రదాయాలకు భిన్నంగా పిఆర్‌సి వేతనాలు అమలు లేకుండా పోయింది. ఫలితంగా అన్ని సెక్షన్ల వారికి ప్రస్తుతం వున్న జీతాలపై నెలకు రు||2,700/-లు పెంపుదల మాత్రమే చేసింది. గత 16 రోజుల సమ్మెకాలాన్ని సెలవుదినాలుగా సర్దుబాటు చేసి జీతాలు చెల్లిస్తామని ప్రభుత్వం చెప్పింది.

ఇంజనీరింగ్ విభాగం వారికి స్కిల్డ్, సెమీస్కిల్డ్ జీతాలు, స్కూల్ స్వీపర్స్ తో సహా పార్ట్ టైమర్స్ అందరికీ కనీస వేతనాలు, విజయవాడ, విశాఖ నగరాలలో 010 పద్దులో జీతాలువీటిపై మంత్రివర్గం స్పందిస్తూ 15 రోజుల్లో రాష్ట్ర కేబినెట్-సబ్ కమిటీలో చర్చించి ఫైనల్ చేస్తామని సిఐటియు ఒత్తిడివల్లనే మంత్రివర్గం ఈ విషయాన్ని ప్రకటించాల్సి వచ్చింది.

రాష్ట్రంలో అన్ని జిల్లాలు సమ్మె విరమించినా విజయనగరంలో మరొక రోజు అదనంగా సమ్మె జరిగింది. 10 రోజుల్లో సమస్యలు పరిష్కరిస్తామని అధికారులు, మేయర్లు హామీ ఇవ్వడంతో జూలై 25న సమ్మె విరమించారు.

సమ్మె విరమించి విధుల్లో చేరేందుకు వెళ్లిన కార్మిక వర్గంపై అధికారపార్టీ మేయర్లు, చైర్మన్లు, కార్పొరేటర్లు, కౌన్సిలర్స్, కొన్ని చోట్ల కాంట్రాక్టర్లు కక్ష సాధింపు చర్యలకు దిగారు. ప్రకాశం జిల్లా మార్కాపురంలో 73 మందిని, తూర్పు గోదావరి జిల్లా, రామచంద్రపురం 30, మండపేట 50 మందిని, నెల్లూరు జిల్లా కావలి, వెంకటగిరిలలో పర్మినెంట్ వారిని విధుల్లోకి తీసుకోలేదు. మండపేటలో పోరాటం నడుస్తున్నది. రామచంద్రాపురం, మార్కాపురంలో పోరాటం అనంతరం పాలక వర్గం దిగివచ్చింది.

## కె. ఉమామహేశ్వరరావు

రాష్ట్ర కార్యదర్శి మున్సిపల్, వర్కర్స్ & ఎంప్లాయిస్ యూనియన్ (సిఐటియు)



## ప్రజలలో కలసి పోవడానికి అంగన్‌వాడి కార్యకర్తల ప్రత్యేక కృషి ఐసిడిఎస్ పరిరక్షణ జాతాల - అనుభవాలు

ఐసిడిఎస్ స్కీమ్ పిల్లల అభివృద్ధికి, పౌష్టికహారలోపాలను శిశు మరణాలను తగ్గించడంలో తోడ్పడుతుంది. ప్రస్తుతం పిల్లలకు దేశ భవిష్యత్తుకు అతికీలమైనటువంటి ఐసిడిఎస్ స్కీమ్ మనుగడకే ముప్పువాటిల్లే ప్రమాదం పొంచి ఉంది. ప్రభుత్వం ఐసిడిఎస్‌ను మిషన్(సేవ) మోడ్‌లోకి మార్చింది. దీని అర్థం తక్షణ లక్ష్యాన్ని చేరుకోగానే మూసి వేయడం, లేక స్వల్ప కాలిక ప్రోగ్రామ్‌గా మార్చడం ఈ నిబంధన ప్రకారం 10% ప్రాజెక్టులు స్వచ్ఛందసంస్థలకు మరో 10% స్థానిక సంస్థలకు అప్పగించాలని నిర్ణయించారు. అందుకే ఈ సంవత్సరం ఐసిడిఎస్‌కి బడ్జెట్‌లో సగానికి సగం నిధులను తగ్గించారు. (2014లో 18108కోట్లనుండి 2015కి 8,243 కు తగ్గింది) దీని వలన రాబోయే కాలంలో పిల్లలకు ఇచ్చే ఫీడింగ్ అయిన తగ్గించాలి. కొన్ని సెంటర్లు అయిన మూసివేయాలని లేదా వర్కర్ల వేతనాలైన కోత పెట్టాలి.

మనం చాలా కాలంగా అంగన్‌వాడీలను ప్రభుత్వఉద్యోగులుగా గుర్తింపు, కనీస వేతనాలు, పనిభారం, సామాజిక భద్రత కోసం పోరాడుతున్నాము. వీటితో పాటు ఐసిఎస్‌ను కాపాడుకోవాలనే నినాదంతో దేశవ్యాప్తంగా ప్రచారం చేయాలని కేంద్రకమిటీ నిర్ణయించింది. దానిలో భాగంగానే మన రాష్ట్రంలో కాకినాడలో వర్కషాపు జరిపి ఐసిడిఎస్ పరిరక్షణకు జాతాలు ద్వారా వర్కర్స్, లబ్ధిదారులలో విస్తృతంగా ప్రచారం నిర్వహించాలని నిర్ణయించడం జరిగింది.

రాష్ట్రంలో శ్రీకాకుళం-2, విజయనగరం-3, తూ||గో-9, ప||గో-5, ప్రకాశం-2, చిత్తూరు-3, కర్నూలు-14 మొత్తం 38 జాతాలు రెండు రోజులనుండి ఆరు రోజులవరకు వర్కర్స్, లబ్ధిదారుల ప్రచారం చేశారు. ఒక్క తూర్పుగోదావరి జిల్లాలోనే 167 మంది వర్కర్స్ సెలవులు పెట్టి జాతాలలో పాల్గొన్నారు. జాతాల ప్రిపరేషన్‌లో భాగంగా 100 మందికి కళారూపాలు శిక్షణ ఇచ్చారు. ముగింపు రోజుకి వీరిలో 40 మంది మంచి గాయకులుగా తయారయ్యారు. జిల్లాలో 246 మండల కేంద్రాలు, మేజర్ పంచాయితీలో లబ్ధిదారులు, వర్కర్స్ తోటి 2530 మీటింగ్‌లు జరిగినవి. ఈ సందర్భంగా సమస్యలమీద జాతా బృందానికి అర్జీలు ఇవ్వడం జరిగింది.



వర్కర్ల వేతనాలు, పెన్షన్‌లతో కూడిన రిటైర్‌మెంట్ బెనిఫిట్, అదనపు పనులు ఆన్‌లైన్, విఎల్‌ఓ ద్యూటీలు, కాన్వెంట్ వల్ల పిల్లల హాజరు తగ్గడం, ఇంటి అద్దెలు కొలతల పేరుతో తగ్గించి ఇవ్వడం. రాజకీయ వేధింపులు, ఎన్‌క్వేరీల పేరుతో అధికారుల వేధింపులు పెరగినవి దీనివలన వర్కర్స్ తీవ్రమానసిక వత్తిడికి గురిఅవుతున్నారు.

లబ్ధిదారుల అంగన్‌వాడీ బడులు ఉపయోగబడుతున్నవి అయితే పిల్లలకు నాణ్యమైన ఫీడింగ్ ఇవ్వాలని కోరుకుంటున్నారు.

అన్ని జిల్లాలలో బాలిక సంరక్షణ యోజన పథకం(జిసిపిఎస్) 2009 నుండి బ్యాండ్స్ ఇవ్వలేదు. గతంలో ఇచ్చిన బ్యాండ్స్‌కు డబ్బులు రాలేదు. తర్వాత బంగారు తల్లి, ప్రస్తుతం మాఇంటి మహాలక్ష్మి పథకాలు వచ్చినవి. ఏదీ సంక్రమంగా అమలు కావడంలేదనే అసంతృప్తి లబ్ధిదారులలో తీవ్రంగా వుంది. చిత్తూరు జిల్లాలో ఏప్రిల్, మేనెలలో కందిపప్పు రాలేదు. మే నెలలో ఆయిల్ ఇవ్వలేదు. దీనివలన పోషకహారం అందించలేకపోతున్నారు. ప||గో జిల్లాలో 2010లో ఇందిరగాంధీ మాతృత్వ సహాయోగ యోజన పథకం (ఐజిఎమ్ఎస్ఎస్ఎ) దీనికింది బాలింతకు 3వేలు, గర్భిణికి 3వేలు ఇవ్వాలి ఇది సంక్రమంగా అమలు చేయడంలేదని అసంతృప్తి వుంది. కిషోరబాలికలకు సభల పథకాన్ని నిలుపదల చేశారు. ఈ సమస్యలమీద లబ్ధిదారులు అర్జీలు సేకరించి ఆర్‌డిఓ, కలెక్టరేట్ ఆఫీసువద్ద ముగింపుగా సమస్యలమీద ధర్నాలు జరిగినవి వీటిలో 27690 మంది పాల్గొన్నారు.

ఈ జాతాలు లబ్ధిదారులు, వర్కర్స్ మధ్య సమన్వయం పెరగడానికి ఉపయోగపడింది. అంగన్‌వాడీలను అదనపు పనుల కేటాయించటం వలనే సెంటర్లులో ఉండలేకపోతున్నారని లబ్ధిదారులు అర్థంచేసుకున్నారు. నెలనెలా ఫీడింగ్ సక్రమంగా రాకపోయినా, నాణ్యమైన ఫీడింగ్ ఇవ్వలేని సందర్భంలో లబ్ధిదారులు, వర్కర్స్ కలసి ప్రభుత్వం మీద వత్తిడి చేయాలని అభిప్రాయపడ్డారు. భవిష్యత్‌లో ఐసిడిఎస్ స్కీంకు పొంచివున్న ప్రమాదాన్ని అరికట్టడానికి వర్కర్స్, లబ్ధిదారులతో సమన్వయం మరింత పెరగాల్సిన అవసరం ఉంది. కావున అన్ని జిల్లాలలో అవకాశమున్న ప్రతి సెంటర్‌లో లబ్ధిదారులతో కలసి పనిచేయాలి.



తూర్పు గోదావరి జిల్లా ఐసిడిఎస్ జాతా సందర్భంగా లబ్ధిదారులతో మాట్లాడుతున్న అంగన్‌వాడి వర్కర్స్ & హెల్పర్స్ యూనియన్ రాష్ట్రకార్యదర్శి పి. రోజ



# సిమెంట్ రంగంలో నూతన వేతన ఒప్పందం

కార్మిక, యాజమాన్య సంఘాల మధ్య 9.7.2015న కుదిరిన అవగాహనా ఒప్పందం

1. సిమెంట్ మాన్యుఫాక్చరర్స్ అసోసియేషన్ సభ్య యాజమాన్యాలు మరియు ఐఎన్ టియుసి, ఎఐటియుసి, బిఎంఎస్, సిఐటియు, ఎల్పిఎఫ్ అనుబంధ కార్మిక సంఘాల ప్రతినిధులు ముంబయిలో 20.06.2014న, న్యూఢిల్లీలో 15.07.2014న, చెన్నయ్ లో 13.8.2014న, న్యూఢిల్లీలో 30.8.2014న, చెన్నయ్ లో 20.10.2014న, న్యూఢిల్లీలో 9.2.2015న, చెన్నయ్ లో 13.3.2015న, ముంబయిలో 2015 మే 16, 17 తేదీలలో కార్మిక సంఘాలు సమర్పించిన ఛార్టర్ ఆఫ్ డిమాండ్స్ పై సమావేశమై చర్చలు జరిపాయి.

2. తదుపరి చర్చలు 9.7.2015న చెన్నయ్ లో జరిగాయి. చర్చల్లో పాల్గొన్న పార్టీలు ఈ అవగాహన కుదుర్చుకున్నాయి. ఈ అవగాహన ఛీఫ్ లేబర్ కమిషనర్ (సెంట్రల్), న్యూఢిల్లీ ఎదుట కుదుర్చుకోనున్న “మెమోరాండమ్ ఆఫ్ సెటిల్మెంట్” లో పొందుపరచడం జరుగుతుంది.

## 3. ఈ ఒప్పందం ప్రకారం :

- 01.04.2014 నుండి అమలయ్యేలా, 3వేల రూపాయల వేతనం పెంపు వుంటుంది.

900 రూ. మూలవేతనంలో, ఎడ్యుకేషన్ అలవెన్స్ లో 550 రూపాయలు, కన్వెయన్స్ అలవెన్స్ లో 750 రూపాయలు, పీరియాడికల్ అలవెన్స్ లో రూ.370, లీవ్ ట్రావెల్ అలవెన్స్ లో రూ. 330లుగా (100 రూపాయలు ఎందులో పెంచాలి అనేది నిర్ణయించాలి) వుంటుంది.

- ఇదే పద్ధతిలో 01-09-2016 నుండి, 3 వేల రూపాయల వేతనం పెంపు, పైన పేర్కొన్న మాదిరే అలవెన్సుల్లో పెంపు వుంటుంది.

4. 01.04.2014 నుండి 01.09.2016 నుండి మూలవేతనంలో పెంపు ఫలితంగా, తదనుగుణంగా కనీస మూలవేతనం, గరిష్ట మూలవేతనం పెరుగుతాయి.

5. 01.04.2014 నుండి అమలులోకి వచ్చేలా ఫిక్స్ డి.ఎ. ఇలా సవరించబడుతుంది.

ప్రస్తుతమున్న ఫిక్స్ డి.ఎ.కి 5502 పాయింట్స్ (1960=100 పాయింట్లు) వద్ద చెల్లించబడుతున్న వేరియబుల్ డిఎ కలిపి 01.04.2014 నుండి అమల్లో వచ్చేలా, రివైజ్డ్ ఎఫ్ డిఎ నిర్ణయించబడుతుంది.


ప్రస్తుతమున్న ఫిక్స్ డిఎ : రూ. 4478-60

5502 పాయింట్ల వద్ద వేరియబుల్ డిఎ : రూ. 6,567-75

సవరించబడిన ఫిక్స్ డి.ఎ (01.04.2014) :

రూ. 11,046-35

6. అఖిల భారత వినియోగదారుల ధరల సూచీ (1960 = 100)లో 5502 పాయింట్లపైన ప్రతీ పాయింట్ పెరుగుదల/తరుగుదలకు



- 01.04.2014 నుండి 31.03.2016 వరకూ

- వేరియబుల్ డిఎ రూ. 2.35 చొప్పున చెల్లించబడుతుంది.

01.04.2016 తేదీన ఫిక్స్ డిఎ రూ. 11,046-35 నకు

- 31.03.2016 వరకున్న వేరియబుల్ డిఎ కలిపి

- ఫిక్స్ డిఎ సవరించి నిర్ణయించబడుతుంది.

7. 01.04.2016 నుండి, ఆనాటి అఖిల భారత వినియోగదారుల ధరల సూచీ (1960 = 100)లో ప్రతీ పాయింట్ పెరుగుదల/తరుగుదలకు

- పాయింట్ కు రూ. 2.40 చొప్పున వేరియబుల్ డిఎ చెల్లించబడుతుంది.

8. వేరియబుల్ డిఎ గణించడం అన్నది త్రైమాసిక ప్రాతిపదికన జరుగుతుంది.

9. ఈ ఎంఐయు ఆధారంగా ఛీఫ్ లేబర్ కమిషనర్ (సెంట్రల్), ఢిల్లీ వారి ముందు సంతకమయ్యే ఒప్పందం 01.04.2014 నుండి 31.3.2018 వరకు 4 సంవత్సరాలపాటు అమల్లో ఉంటుంది.

10. ఈ ఒప్పందం గ్రెండింగ్ యూనిట్లతో సహా ఆయా కంపెనీల్లోని శాశ్వత సిబ్బంది అందరికీ వర్తిస్తుంది.

11. లోడింగ్ (ప్యాకింగ్ తో సహా), అన్ లోడింగ్ ఆపరేషన్సులో వున్న కాంట్రాక్ట్ కార్మికులందరికీ (గ్రెండింగ్ యూనిట్లతో సహా) ప్రస్తుతమున్న పద్ధతే కొనసాగుతుంది.

12. గత ఒప్పందంలోని సర్వీసు కండిషన్లు, బెనిఫిట్లు, సదుపాయాలు ఈ అవగాహన పత్రం ద్వారా మార్చని పక్షంలో, అవన్నీ తదుపరి సవరణ జరిగే వరకూ, యధాతథంగా కొనసాగుతాయి.

13. ఇతర ప్రోవిజన్ల ద్వారా మెరుగైన బెనిఫిట్లకు అర్హతవున్న ఏ కార్మికుడికీ ఈ అవగాహన పత్రంలోని నిబంధనలు నష్టం చేయరాదు.

14. ఈ సెటిల్మెంట్ ద్వారా సంక్రమించే బకాయిల చెల్లింపు ఇలా జరుగుతుంది.



అమలయ్యే పిరియడ్

చెల్లించాల్సిన తేదీ

01.04.2014 నుండి

30.11.2014 వరకు

30.09.2015

01.04.2014 నుండి

31.7.2025 వరకు

29.02.2016 తేదీన

లేదా ఆలోగా.

15. సిమెంట్ మ్యానుఫ్యాక్చరర్స్ అసోసియేషన్ ప్రాతినిధ్యం వహించని సిమెంట్ కంపెనీలకు ఈ అవగాహనా ఒప్పందం వర్తించదు.
16. ఐఎన్టీయుసి అనుబంధ ఎన్సిడబ్ల్యుఎఫ్ 18.1.2014 తేదీన, ఎఐటియుసి అనుబంధ ఎఐసిడబ్ల్యుఎఫ్ 22.1.2014 తేదీన, బిఎంఎస్ అనుబంధ ఎబిసిఎంఎం 1.2.2014 తేదీన, సిఐటియు 22.1.2014 తేదీన, హెచ్ఎంఎస్ సమర్పించిన, 22.1.2014 తేదీన ఎల్పిఎఫ్ సమర్పించిన ఛార్టర్ ఆఫ్ డిమాండ్స్ను ఈ అవగాహన ఒప్పందం పరిష్కరించింది. ఈ అవగాహనా ఒప్పందం సిఎల్సీ (సి), న్యూఢిల్లీ వారివద్ద సంతకం

అయ్యేలోగా ఈ సంఘాలేవీ మరే ఇతర నూతన డిమాండ్లనూ ముందుకు తీసుకురాకూడదు.

17. మొత్తం 6వేల రూపాయలలో, ఏ అలవెన్స్ కింద చెల్లించాలో తేల్చని 200 రూపాయలను కన్వేయన్స్ అలవెన్స్కో, ఎడ్యుకేషన్ అలవెన్స్కో, పీరియాడిక్ అలవెన్స్కో, సిటిఎకో కేటాయించే విషయం సిఎల్సీ (సి), న్యూఢిల్లీవారి ముందు చర్చించుకొని నిర్ణయించడం జరుగుతుంది.
18. ఈ అవగాహనా పత్రాన్ని సిఎల్సీ (సి), న్యూఢిల్లీ వారి ముందు నిర్ణయం అయ్యే 'మెమోరాండమ్ ఆఫ్ సెటిల్మెంట్' లో పొందుపరచేందుకు అన్ని పార్టీలూ అంగీకరించాయి.
19. ఈ అవగాహనా పత్రంపై సంతకం చేసిన ఫలితంగా, 17.5.2015 తేదీన సమర్పించిన లేఖకు అనుగుణ్యమైన ప్రొసీడింగ్స్ను ఆపేయాలని సిఎల్సీ (సి), న్యూఢిల్లీని కోరేందుకు యూనియన్లు అంగీకరించాయి.

(అనువాదం : ఎ. రఘునాథరెడ్డి)

## గ్రానైట్ కార్మికుల సమ్మె - ఒప్పందం

చీమకుర్తి(ప్రకాశం జిల్లా) గ్రానైట్ కార్మికులకు, యాజమాన్యాలకు మధ్య వేతన ఒప్పందం కుదిరింది. దీంతో వేతన ఒప్పందం కోసం గత 12 రోజులుగా సమ్మె చేస్తున్న కార్మికులు జూలై 28న విధుల్లో చేరారు. వేతన ఒప్పందంపై కార్మిక నాయకులకు, గ్రానైట్ కంపెనీల యజమాన్యాలకు జూలై 27 అర్ధరాత్రి వరకు చర్చలు జరిగాయి. ప్రస్తుతమున్న బేసిక్పై మొదటి ఏడాది 8 శాతం ఇంక్రిమెంట్ ఇవ్వడానికి గ్రానైట్ కంపెనీల యజమానులు ఒప్పుకున్నారు.

మిగిలిన రెండేళ్లలో ప్రతి ఆరు నెలలకూ కేంద్ర ప్రభుత్వం ఇచ్చే డిఎ ప్రకారం సమానంగా ఇవ్వాలని నిర్ణయించారు. జాకీ కార్మికులకు రోజుకు రూ. 295 నుంచి 310కి పెంచి ఇవ్వాలని, అడుగుల ప్రకారం చేసేవారికి రూ. 7.10 నుంచి రూ. 7.40కి పెంచి ఇవ్వాలని నిర్ణయించారు. మెడికల్ అలవెన్స్ ఏడాదికి రూ. రెండు వేల నుంచి రూ. మూడు వేలకు, ఎడ్యుకేషన్ అలవెన్స్ రూ. రెండు వేల నుంచి రూ. మూడు వేలకు పెంచి ఇచ్చేందుకు నిర్ణయించారు. వాషింగ్ అలవెన్స్ రూ. 180 నుంచి రూ. 250కి పెంచి ఇవ్వాలని, యూనిఫారం కుట్టుకూలీ రూ. 300 నుంచి 400కి పెంచి ఇవ్వాలని నిర్ణయించారు. జాకీ కార్మికులకు రూం అద్దె, కట్టెల బిల్లు రూ. మూడు వేల నుంచి నాలుగు వేల వరకు పెంచుతూ నిర్ణయించారు. ఈ మేరకు రెండు వర్గాల మధ్య ఒప్పందం కుదిరింది.



## కార్మికలోకం సంవత్సర చందాల చేర్చింపులో విద్యుత్ కార్మికుల ఆదర్శం

ప్రథమ విజేత నెల్లూరునగరం



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ నిర్వహించిన కార్మికలోకం చందాదారుల చేర్చింపు లో జరిగిన పోటీలో నెల్లూరునగర కమిటీ 100 పత్రికలు సంవత్సరచందా చేర్పించి మొదట స్థానంలో నిలిచింది. రెండవబహుమతి నెల్లూరు రూరల్ డివిజన్ 82 పత్రికలు చేర్పించింది. మూడవ బహుమతి కావలి డివిజన్ 4వ బహుమతి ఆత్మకూరు డివిజన్ సాధించింది. నెల్లూరు జిల్లా మొత్తం 300 పత్రికలు విద్యుత్ ఉద్యోగులు చేర్పించారు. ఈ బహుమతులను సిఐటియు రాష్ట్ర ప్రధాన కార్యదర్శి ఎం.ఎ. గృహ్ విజయవాడ సిఐటియు ఆఫీసులో జరిగిన విద్యుత్తరంగ రాష్ట్ర కమిటీ సమావేశంలో విజేతలకు అందించారు.

ఈ కార్యక్రమంలో యూనియన్ రాష్ట్ర అధ్యక్ష కార్యదర్శులు డి.సూరిబాబు, సిహెచ్.నాగబ్రహ్మచారి కాంట్రాక్టు లేబర్స్ యూనియన్ నాయకులు ఆర్.వి.నరసింహారావు, బి.రాజశేఖర్ కార్మికలోకం బాధ్యులు కారుసాల శ్రీనివాసరావు తదితరులు పాల్గొన్నారు. విజేతలను రెండు రాష్ట్ర కమిటీలు అభినందించాయి.



## జూలై 27న సివిల్ సప్లయ్ హమాలీల సమస్యల పై విజయనగరం జిల్లాలో ధర్మాలు

**గజపతినగరం :** ప్రభుత్వ సివిల్ సప్లయ్ గోడౌన్లో పనిచేస్తున్న హమాలీల సమస్యలను తక్షణమే పరిష్కరించాలని మండల కేంద్రంలో ర్యాలీని నిర్వహించారు. పెరుగుతున్న ధరలకు అనుగుణంగా కూలీ రేట్లు క్వింటాళ్లకు రూ.25 పెంచాలన్నారు. ఉద్యోగ విరమణ చేసిన హమాలీలకు రూ.3 వేలు పింఛన్, అనారోగ్యంతో పని మానేసిన వారికి పిఎఫ్ వెంటనే చెల్లించాలని, ప్రతిఒక్కరికీ ఆరోగ్య కార్డులు ఇవ్వాలన్నారు. లేకుంటే భవిష్యత్లో ఉద్యమాన్ని తీవ్రతరం చేస్తామని హెచ్చరించారు. కార్యక్రమంలో జామి అప్పన్న, సత్యం తదితరులు పాల్గొన్నారు.

**బొబ్బిలి :** సమస్యలు పరిష్కరించాలని కోరుతూ సివిల్ సప్లయ్ గోడౌన్ వద్ద ధర్మా నిర్వహించారు. కార్పొరేషన్లో పనిచేస్తున్న హమాలీలకు రోజురోజుకు పనిభారం పెరుగుతుందని, వీరి సమస్యలను తక్షణమే పరిష్కరించాలని, లేకపోతే ఆగస్టు 3న సివిల్ సప్లయ్ భవనాన్ని ముట్టడిస్తామన్నారు. అనంతరం సివిల్ సప్లయ్ మేనేజర్కు వినతినిచ్చారు. కార్యక్రమంలో హమాలీల సంఘం నాయకులు నర్సింహులు, గోవింద,

హమాలీలు పాల్గొన్నారు.

**చీపురుపల్లి :** స్థానిక ఎంఎల్ఎస్ పాయింట్ వద్ద హమాలీలు ధర్మా నిర్వహించారు. ఈ సందర్భంగా ప్రభుత్వానికి వ్యతిరేకంగా నినాదాలు చేశారు. తాము ఎన్నో ఏళ్లుగా కష్టపడి పని చేస్తున్నామని తమ కష్టానికి తగ్గ ఫలితం ఇవ్వడం లేదని వారన్నారు. తమ సమస్యలు పరిష్కరించకుంటే ఆందోళన ఉధృతం చేస్తామని హెచ్చరించారు. ప్రతి యంయల్ఎస్ పాయింట్ వద్ద మూడున్నర టన్నుల కాటాలను ఎత్తివేయాలన్నారు. పెరుగుతున్న ధరలకు అనుగుణంగా కూలీ రేట్లు పెంచాలని, క్వింటాకు రూ. 25గా నిర్ణయించాలన్నారు. జనశ్రీ యోజన పథకాన్ని రూ. 75 వేల నుంచి రూ. 5 లక్షల వరకు పెంచాలన్నారు. ప్రభుత్వ ఉద్యోగులు మాదిరిగానే హమాలీలకు కూడా హెల్త్ కార్డులు మంజూరు చేయాలన్నారు. హమాలీలకు రెండు జతల బట్టలు వాటికి సంబంధించిని కుట్టు కూలి వెంటనే చెల్లించాలన్నారు. పై సమస్యలు పరిష్కారం కాకుంటే ఆగస్టు 3న ఛలో సివిల్ సప్లయ్ భవన కార్యక్రమాన్ని చేపట్టనున్నట్లు వారు తెలిపారు.

ఐపిఎల్ గోడౌన్ కార్మికుల కూలిరేట్లపై ప్రభుత్వం సమగ్ర చట్టం చేయాలని ఐపిఎల్ గోడౌన్, వర్మర్స్ యూనియన్ గౌరవాధ్యక్షులు

### గోడౌన్ కార్మికుల కూలి రేట్లకు ప్రభుత్వం సమగ్ర చట్టం చేయాలి

ఎం.జగ్గునాయుడు డిమాండ్ చేశారు. ఐపిఎల్ గోడౌన్ వద్ద జూలై 27న యూనియన్ జనరల్ బాడీ సమావేశం నిర్వహించారు. ఈ సందర్భంగా జగ్గునాయుడు మాట్లాడుతూ, ఎన్నికల ముందు ఇచ్చిన హామీలను బిజెపి, టిడిపి ప్రభుత్వాలు అధికారంలోకి వచ్చాక విస్మరించాయని ఆవేదన వ్యక్తం చేశారు. కార్మికులకు ఉన్న చట్టాలను యజమానులకు

అనుకూలంగా మారుస్తూన్నారని తెలిపారు. ఈ నేపథ్యంలో చేపడుతున్న సెప్టెంబర్-2 దేశ వ్యాప్త సమ్మెలో కార్మికులందరూ పాల్గొని జయప్రదం

చేయాలని పిలుపునిచ్చారు. ఐపిఎల్ గోడౌన్ అధ్యక్షులు పి.పి. పైడిరాజు మాట్లాడుతూ, కార్మికులకు ఇఎస్ఐ, పిఎఫ్, గోడౌన్ వద్ద మంచినీరు, మరుగుదొడ్లు, భోజన, విశ్రాంతి గదులు, సైకిల్ షెడ్లు వంటి కనీస సదుపాయాలు కల్పించాలని కోరారు. ఈ కార్యక్రమంలో ఐపిఎల్ గోడౌన్ జనరల్ సెక్రటరీ ఎల్.శ్రీనివాసరావు, కార్మికులు పాల్గొన్నారు.

## గుంటూరులో కాంట్రాక్టు, ఔట్ సోర్సింగ్ ఉద్యోగుల ధర్మా

గుంటూరు జిల్లాలో వివిధ ప్రభుత్వ శాఖలలో పని చేస్తున్న కాంట్రాక్టు, ఔట్ సోర్సింగ్ ఉద్యోగులు 06.07.2015న గుంటూరులోని కలెక్టరేట్ వద్ద ధర్మా చేశారు. ఫెడరేషన్ జిల్లా ప్రధాన కార్యదర్శి ఎన్. సుబ్బారావు అధ్యక్షతన జరిగిన ఈ ధర్మాను నేషనల్ ఫెడరేషన్ ఆఫ్ పోస్టల్ ఎంప్లాయిస్ మాజీ జాతీయ అధ్యక్షులు ఆర్. శివన్నారాయణ ప్రారంభించారు.

ఈ సందర్భంగా శివన్నారాయణ ప్రసంగిస్తూ ఎన్నికలకు ముందు చంద్రబాబునాయుడు హామీలు ఇచ్చి అధికారంలోకి వచ్చిన తర్వాత వాటిని విస్మరించడం తగదన్నారు. శాసనమండలి మాజీ సభ్యులు కె.ఎస్ లక్ష్మణరావు ధర్మాలో పాల్గొని మాట్లాడుతూ పిడిఎఫ్ శాసనమండలి సభ్యులు కాంట్రాక్టు ఉద్యోగుల అన్ని ఉద్యమాలలో అండగా ఉంటున్నారని, పిఆర్ సి ప్రకారం వారికి మినిమం బేసిక్ పే వేతనంగా మంజూరు చేయాలని అన్నారు.

ఈ కార్యక్రమంలో యునైటెడ్ మెడికల్ & హెల్త్ ఎంప్లాయిస్ యూనియన్ జిల్లా ప్రధాన కార్యదర్శి జె. శ్యామ్, పి. శ్రీనివాసరావు(సాంఘిక సంక్షేమం), కె. రాంబాబు(విద్యుత్), కె. అశోక్ కుమార్(బి.సి సంక్షేమం), తదితరులు పాల్గొన్నారు. జిల్లాలోని వివిధ ప్రాంతాల నుండి కాంట్రాక్టు & ఔట్ సోర్సింగ్ ఉద్యోగులు పెద్ద సంఖ్యలో హాజరయ్యారు. వి.వి.కే సురేష్(ఎల్.ఐ.సి) ఎమ్. హరిప్రసాద్(ఆర్.టి.సి) ధర్మాకు సంఘీభావం తెలిపారు.





మున్సిపల్ కార్మికుల విజయోత్సవ సభ జివిఎంసి ఎంప్లాయిస్ యూనియన్ (సిఐటియు) ఆధ్వర్యం జూలై 26న జివిఎంసి గాంధీ విగ్రహం వద్ద జరిగింది. ప్రభుత్వం సమ్మెను అణిచేస్తుందని, కార్మికుల కోర్కెలను ఆమోదించేది లేదని హెచ్చరించినా కార్మికులందరూ ఐక్యంగా 16 రోజుల పాటు పోరాటాలు చేసి అపురూపమైన విజయాన్ని అందుకున్నారుని సిఐటియు రాష్ట్ర ఉపాధ్యక్షుడు సిహెచ్ నర్సింగరావు అన్నారు. వందలాది మంది కార్మికులు హాజరైన సభలో ఆయన మాట్లాడారు. సమ్మె ఉధృతంగా సాగుతున్న సమయంలో విజయవాడలో సిఎం కార్యాలయాన్ని ముట్టడించిన కారణంగానే చంద్రబాబు తలొగ్గాడన్నారు. జివిఎంసితోపాటు మున్సిపాలిటీలో ఆదాయం తక్కువగా ఉందని, జీతాలు పెంచడం సాధ్యం కాదని చెప్పిన చంద్రబాబు, మున్సిపాలిటీల ఆదాయాన్ని పెంచేందుకు ఉద్యోగులు సిద్ధపడాలని, అంతవరకు జీతాలు పెంచనని భీష్మించారన్నారు. మున్సిపాలిటీ, జివిఎంసిల ఆదాయాలను పెంచే, పన్నులు వసూలు చేసే అధికారం మున్సిపల్ వర్కర్లకు అప్పగిస్తే ఆదాయాలు ఎలా పెంచవచ్చునో చేసి చూపిస్తామన్నారు. జివిఎంసి ఆదాయం రూ.700 కోట్లు మాత్రమేనని కమిషనర్ చెబుతున్నారని, అయితే ధనికులు, పెద్ద పెద్ద వ్యాపార వేత్తలు, రాజకీయ నాయకులు పన్నులు చెల్లించడం లేదన్నారు. వారంతా చెల్లిస్తే మరో రూ.700 కోట్ల ఆదాయం వస్తుందన్నారు. సభకు అధ్యక్షత వహించిన యూనియన్ అధ్యక్షుడు జి.సుబ్బారావు మాట్లాడుతూ రాజమండ్రిలో మంత్రులతో జరిగిన చర్చల వివరాలను, కార్మికులకు సమ్మె వలన కలిగిన ప్రయోజనాలను వివరించారు. సభలో సిఐటియు నగర ప్రధాన కార్యదర్శి ఎం.జగ్గునాయుడు, నగర ఉపాధ్యక్షులు ఆర్.కె.ఎస్.వి. కుమార్, జివిఎంసి ఎంప్లాయిస్ యూనియన్ ప్రధాన కార్యదర్శి పి. వెంకటరెడ్డి, పి.మణి, ఎస్.రమణ, రాజు, దొరాల అప్పారావు, సూరిబాబు, రాము, జె నాయుడు, టి నూకరాజు, ఈశ్వరరావు, అప్పలరాజు, కుమారి పాల్గొన్నారు.

## సమరశీల పోరాటాలకు సన్నద్ధం

శ్రీకాకుళం జిల్లా రణస్థలంలో

“కార్మిక గర్జన సభలో సిఐటియు నేత నర్సింగరావు పిలుపు

లేబోరేటరీస్, స్పార్ట్స్ కమ్ యాజమాన్యాలు నెలల తరబడి జాప్యం చేస్తున్నాయని విమర్శించారు. పెరిగిన ధరలకనుగుణంగా కార్మికుల వేతనాలు వెంటనే పెంచాలని డిమాండ్ చేశారు. మోడీ, చంద్రబాబు ప్రభుత్వాల కార్మిక వ్యతిరేక విధానాలకు వ్యతిరేకంగా సెప్టెంబర్ 2న దేశవ్యాప్త సమ్మె ద్వారా కార్మిక వర్గం సరైన సమాధానం చెప్పాలని కోరారు.

హక్కుల పరిరక్షణ కోసం సమరశీల పోరాటాలకు సన్నద్ధం కావాలని కార్మికులు, ఉద్యోగులకు సిఐటియు రాష్ట్ర ఉపాధ్యక్షులు సిహెచ్.నర్సింగరావు పిలుపునిచ్చారు. శ్రీకాకుళం జిల్లా పైడిభీమవరంలో అరబిందో పరిశ్రమ వద్ద బుధవారం నిర్వహించిన కార్మిక గర్జన సభలో ఆయన ప్రసంగించారు. కేంద్ర, రాష్ట్ర ప్రభుత్వాలు కార్మిక చట్ట సవరణలను, కార్మిక ఉద్యమాలపై నిరంకుశ దాడులను, సామాజిక సంక్షేమ పథకాల నిధుల్లో కోతను విరమించాలని డిమాండ్ చేశారు. ఛార్జర్ ఆఫ్ డిమాండ్స్ పరిష్కారంలో చర్చల పేరుతో అరబిందో ఫార్మా, నాగార్జున అగ్రికల్, ఆంధ్రా ఆర్గానిక్స్, డాక్టర్ రెడ్డిస్ లేబోరేటరీస్, శ్యాంపిస్టన్ 2, 3, వరం పవర్ ప్లాంట్, ఫ్రింజ్

## అమలుకాని ప్రభుత్వ ఆదేశాలు-జాట్ మిల్ కార్మికులపై లాఠీఛార్జి

- సబ్ రిజిస్ట్రార్ ను అడ్డుకున్న కార్మికులు
- పలువురి అరెస్టు

జూలై 28న గుంటూరులోని శ్రీ భజరంగ్ జాట్ మిల్ కార్మికులపై పోలీసులు విరుచుకుపడ్డారు. కార్మికులపై లాఠీఛార్జి చేయడంతోపాటు పలువురిని అరెస్టు చేశారు. జాట్ మిల్లు లాకౌట్ ను ఎత్తివేయాలని కోరుతూ గత 16 రోజులుగా మిల్లు వద్ద కార్మికులు దీక్షలు చేస్తున్నారు. ఆందోళనలో భాగంగా వంటా వార్డు చేపట్టారు. ఈ నేపథ్యంలో మిల్లుకు సంబంధించిన భూములను యాజమాన్యం అక్రమంగా రిజిస్ట్రేషన్ చేయగా వాటిని పరిశీలించేందుకు సబ్ రిజిస్ట్రార్ అజరుకుమార్ రెడ్డి మిల్లు వద్దకు వచ్చారు. దీనిని గమనించిన కార్మికులు ఆయన్ను అడ్డుకున్నారు. దీంతో పోలీసులు కార్మికులపై ప్రతాపం చూపారు. పలువురిపై లాఠీలను ఝుళిపించడంతోపాటు పదిమందిని అరెస్టు చేశారు. అనంతరం సొంత పూచీకత్తుపై విడుదల చేశారు. ఈ సందర్భంగా కార్మికులకు న్యాయం చేసేవరకు పోరాటం

కొనసాగిస్తామని మిల్లు పరిరక్షణ సమితి కన్వీనర్ ఎల్.అప్పిరెడ్డి, మాజీ ఎమ్మెల్యే కెఎస్ లక్ష్మణరావు, సిపిఎం జిల్లా, నగర కార్యదర్శులు పాశం రామారావు, ఎన్.భావన్నారాయణ, సిఐటియు జిల్లా అధ్యక్షులు కె.నళినికాంత్, ఐఎన్ టియుసి నాయకులు శ్రీనివాసరావు, సీనియర్ న్యాయవాది వై.కోటేశ్వరరావు, సిపిఐ ఎంఎల్ నాయకులు నాగేశ్వరరావు, బిజెఎంఎం నాయకులు సుబ్బారావు, పాండురంగారావు పేర్కొన్నారు.


### ఎమ్మెల్యేను నిలదీసిన కార్మికులు

జాట్ మిల్లు వద్ద ఉద్రిక్త పరిస్థితి నెలకొనడంతో గుంటూరు పశ్చిమ ఎమ్మెల్యే మోదుగుల వేణుగోపాల్ రెడ్డి అక్కడికి చేరుకున్నారు. ఎప్పుడో ఒకసారొచ్చి హామీనిచ్చి వెళ్తున్నారని, ఆ తరువాత పట్టించుకోవడంలేదని కార్మికులు ఆయన్ను నిలదీశారు. మిల్లు యాజమాన్యం ప్రభుత్వ ఆదేశాలను ధిక్కరించినా కనీసం స్పందన లేదని ఆగ్రహం వ్యక్తం చేశారు. దీనికి ఎమ్మెల్యే స్పందిస్తూ, కార్మిక నాయకులను సిఎం చంద్రబాబు వద్దకు తీసుకెళ్లి న్యాయం చేస్తానని ప్రకటించారు.



రాష్ట్రంలో మున్సిపల్ కార్మికులు, మున్సిపల్ ఉద్యోగులు తమ సమస్యలు పరిష్కరించమని కోరుతూ సమ్మె జరిగిన విషయం మనకు తెలుసు. పోరాడుతున్న కార్మికులపై తెలుగుదేశం పార్టీ కార్యకర్తలు, నాయకులు, ఎమ్మెల్యేలు దాడులుచేసి దారుణంగా కొట్టారు. మహిళలని చూడకుండా వీరిపై కూడా దాడిచేశారు. కులం పేరుతో పచ్చిగా బండబూతులు తిట్టారు. మహిళలను కులం పేరుతో తిడుతున్నా తెలుగుదేశం నాయకులపై పోలీసులు ఎందుకు ఎస్సీ, ఎస్టీ అత్యాచారాల నిరోధక చట్టం ప్రకారం కేసులు బనాయించ లేదు? అధికార పార్టీకి ఒక న్యాయం, మిగిలినవారికి మరొక న్యాయమా? ఇంత దుర్మార్గం మరేదైనా ఉంటుందా? గతంలో కూడా ఆర్టీసీ కార్మికులు సమ్మెచేస్తున్న సందర్భంలో మహిళా కండక్టర్లపై తెలుగుదేశం నాయకులు ఈ విధంగానే చేయిచేసుకున్నారు. వీరికి మహిళల పట్ల ఏమాత్రం గౌరవం లేదని అర్థమవుతున్నది.

రాష్ట్రంలో దళిత సంఘాలు చాలా సమస్యల పట్ల స్పందిస్తుంటాయి. మాల మహానాడు, మాదిగ దండోరా, రెల్లి కుల సంఘాల నాయకులు సమస్యలపై ప్రకటనలినస్తా కార్యక్రమాలు చేస్తుంటారు. దళిత సమస్యలపై ప్రభుత్వాన్ని నిలదీస్తుంటారు. కానీ పారిశుధ్య



మున్సిపల్ సమ్మెకు మద్దతుగా నిర్వహించిన రౌండ్ టేబుల్ సమావేశంలో మాట్లాడుతున్న కె.వి.పి.ఎస్. రాష్ట్ర కార్యదర్శి ఆంధ్ర మాల్వాడి

కార్మికులు దాదాపు అందరూ దళిత, గిరిజనులే కదా! అటువంటి దళితులు ఎంతగా శ్రమిస్తున్నా పొట్టగడవడంలేదని జీతాలు పెంచమని పోరాడుతూ ఉంటే దళిత సంఘాలు ఎందుకు స్పందించడంలేదు? సామాజిక న్యాయం కోసం పోరాడతాం, అంబేద్కర్ ఆశయ సాధనకై పోరు సల్పుతాం అనే దళిత సంఘాల నాయకులకు మున్సిపల్ కార్మికులు దళితులేనని, వారు చేస్తున్నది తమ ఆకలి తీర్చుకోవడానికి పోరాటమేనని దళిత నాయకులకు తెలియదా? వారు హుందాగా బ్రతకాలంటే శ్రమకు తగ్గ ప్రతిఫలం దక్కకుండా సామాజికంగా, ఉన్నతంగా జీవించలేరు కదా! మున్సిపల్ కార్మికులకు ఆత్మగౌరవం, సామాజిక న్యాయం దక్కాలంటే ఈ దుర్భర పరిస్థితి నుంచి బయటపడటానికి ఆందోళన తప్ప మరొకమార్గం లేదు కదా! “డాక్టర్ బాబా సాహెబ్ అంబేద్కర్ ఏమని చెప్పారు? మేకలను బలిస్తారు కానీ సింహాలను బలివ్వరు. మీ హక్కుల సాధనకై సింహాల్లా పోరాడండి అని ఉద్బోధించారు కదా” వీరు పోరాడకుండా, వారి ఆర్థిక పరిస్థితి మెరుగుపడకుండా సామాజిక న్యాయం దక్కతుందా? దళిత సంఘాల నాయకులు, మేధావులు సానుకూలంగా దీన్ని అర్థం చేసుకోవాలి. సామాజిక పోరాటం ముందుగా చేయాలా? ఆర్థిక పోరాటం ముందుగా చేయాలా? అనే చర్చ నేటికీ దళిత మేధావులు చర్చిస్తుంటారు. సామాజిక

పోరాటమే ముందుగా నిర్వహించాలని వాదిస్తుంటారు. మరి మున్సిపల్ కార్మికుల సమ్మె వెనుక అంతర్భాగంగా సామాజిక న్యాయం కోసం చేసే పోరాటం దళిత సంఘాల నాయకులకు కనిపించడం లేదా? సామాజిక న్యాయం కోసం పోరాడాలన్నా కడుపులో ముద్ద పడకుండా పోరాడలేరు కదా? కడుపు నిండిన వ్యక్తే సామాజిక న్యాయం కోసం పోరాడగలడు. అందుచేతనే మనదేశంలో నేటికీ దళితులపై ఎన్నో ఘోరకృత్యాలు జరుగుతున్నా ఎదురు తిరగకుండా మౌనంగా భరించడానికి కారణం ఇదే. ఇప్పటికైనా పరిస్థితిని అర్థం చేసుకొని దళిత సంఘాల నాయకులు, మేధావులు సానుకూలంగా స్పందించాలి. ఇటువంటి పోరాటాలకు సంఘీభావం తెలిపి ఆందోళనలో కలిసిరావాలి.

మున్సిపల్ కార్మికులు కోరుతున్నవి గొంతెమ్మ కోర్కెలేమీ కాదు. మున్సిపల్ రంగంలోని కాంట్రాక్టు, ఔట్ సోర్సింగ్ కార్మికులకు 10వ పిఆర్ సి ఫిఫార్సుల ప్రకారం కనీస వేతనం డిఎతో కలిపి రూ.15,432లు డిమాండ్ చేస్తున్నారు. ఇంజనీరింగ్ విభాగంలో పనిచేస్తున్న కార్మికులకు వారి నైపుణ్యాన్ని బట్టి స్కీల్డ్, సెమీస్కీల్డ్ జీతాలు ఇవ్వాలని, ఎన్ఎంఆర్, కాంట్రాక్టు, ఔట్ సోర్సింగ్ కార్మికులను రెగ్యులరైజ్ చేయాలని, 010 పద్దు

ద్వారా జీతాలు ఇవ్వాలని కోరుతున్నారు. ఇవేమీ ప్రభుత్వ తీర్పులేని సమస్యలు కాదే? రాష్ట్రంలో సుమారు 40 వేల మంది కార్మికులు సమ్మెలో ఉన్నారు. వీరికి వీరి పనిని బట్టి రూ.1,600 మొదలుకొని రూ.8,000 వరకు జీతాలు ఇస్తున్నారు. వీరు కోరుతున్నట్టు జీతాలు పెంచితే నెలకు రూ.28 కోట్లు, సంవత్సరానికి రూ.336 కోట్లు అవుతుంది. కార్మికుల సమస్యలు పరిష్కరించడానికి డబ్బులు లేవంటారు. కానీ మన రాష్ట్రంలో పెట్టుబడిదారులకు చంద్రబాబునాయుడు రూ.2,100 కోట్లు రాయితీలిచ్చారు కదా! చంద్రన్న కానుక పేరుతో రూ.350 కోట్లు, రంజాన్ తోఫా పేరుతో రూ.200 కోట్లు, ప్రస్తుతం జరుగుతున్న పుష్కరాలకు రూ.1,400 కోట్లు ఖర్చు చేస్తున్నారు కదా! పుష్కరాలకు పెడుతున్న ఖర్చు గోదావరిలో పోయడమే కదా. మనుషుల జీవితాలను నిలబెట్టడం కంటే చంద్రబాబు ప్రచార ఆర్భాటానికే వేల కోట్లు ఖర్చుపెడుతున్నారు. ఆయన సింగపూర్, జపాన్ దేశాలు ప్రత్యేక విమానాల్లో తిరగడానికి వందల కోట్ల రూపాయలు ఖర్చుకావడం లేదా? ఇదంతా ప్రజల కోసమే ఖర్చు పెడుతున్నామని చంద్రబాబు చెప్పగలరా?

- దదాల సుబ్బారావు

(వ్యాసకర్త కెవిపియస్ రాష్ట్ర ఉపాధ్యక్షులు)




## ఇదేనా మీ పాలన “బాబు”...?


నేరం చేసిన వారిని శిక్షించడం అధికారంలో వున్న వారి కర్తవ్యమని భావిస్తాం. కానీ నేరం చేసిన వారే అధికారంలో ఉండే రోజులు వస్తాయని ఎంత నేరం చేస్తే అంత మహా ఋషులుగా చిత్రీకరిస్తారని మనం ఏనాడన్నా ఊహించామా? నేరం చేసిన వారిని హాహాపురుషులుగా చిత్రీకరిస్తున్నారు. అవినీతి లేని రాజ్యం అని ఊకదంపుడు ఉపన్యాసాలు చెప్పే ప్రభుత్వాధినేతలే కేంద్రంలోనూ, రాష్ట్రంలోనూ నేరస్తులను ప్రక్కన పెట్టుకొని పాలన సాగిస్తున్నారు. ‘తివిరి ఇసుమన తైలంబు తీయవచ్చు’ నంటూ భర్తృహరి ఏనాడో చెప్పాడు.

ఇసుక, కంకర, సిమెంట్లో పని కావచ్చు డబ్బు మిగిలే పనులు శాసన సభ్యులకూ, ఇతర ప్రజాప్రతినిధులకూ అప్పగించాలి. ఇసుక దొంగతనం చేస్తున్న శాసన సభ్యుడు చింతమనేని ప్రభాకర్ను ముఖ్యమంత్రి మందలించలేదు. చౌర్యాన్ని అడ్డుకోవడానికి ప్రయత్నించి దాడికి గురైన మహిళా తహశీల్దారు వనజాక్షి నోరు మూయించారు. శాసన సభ్యులకు, తన అనయాయులకు ఆదాయ వనరు కల్పించటమే లక్ష్యం.


కృష్ణా జిల్లా ముసునూరు తహశీల్దార్ వనజాక్షి పై ఎమ్మేల్యే చింతమనేని, ఆయన అనేయాయుల దాడిని ప్రభుత్వం వెనకేసుకుని వచ్చింది. వనజాక్షి అనవసర జ్యోక్యం వలన ఈ ఘటన చోటు చేసుకున్నదని, అనవసర రాద్ధాంతం జరిగిందని చంద్రబాబు వనజాక్షిని చివాట్లు పెట్టారు. ఒక నిజాయితీ అధికారిణిగా తన బాధ్యత తాను నిర్వహించిన ఆమె చివరకు విమర్శకు గురైంది అక్రమంగా ఇసుకను తవ్వకెక్కు ప్రభుత్వ ఖజనాకు, తద్వారా పర్యావరణానికి తీవ్ర నష్టం కలిగిస్తున్న ఎమ్మేల్యేను ఆయన మనుషులను అడ్డుకునే ప్రయత్నం చేశారు. వనజాక్షి పై జరిగిన దాడిని మీడియా విస్తృతంగా ప్రచారం చేసింది రాష్ట్ర వ్యాప్తంగా రెవెన్యూ సిబ్బంది వనజాక్షికి మద్దతు తెల్పింది. ప్రొహిబిషన్ వున్నా చింతమనేని ప్రభాకర్ ఇసుక అక్రమ తవ్వకాలతో లక్షలు ఆర్జిస్తున్నాడు. ఇసుక దందాకు పాల్పడుతున్నవారిని కాకుండా నిజాయితీగా వ్యవహరించిన ఎమ్మార్వోను మందలించడమే విడ్డూరంగా వుంది. “ఓటుకు నోటు వ్యవహారంలోనూ, చింతమనేని ఇసుక దందాలోను ముఖ్యమంత్రి వ్యవహరించిన తీరు గర్వనీయం.



ఇసుక దోచుకో...! వాటాలు పంచుకో...!




టి.టి.డి. ఖాళీలు భర్తీ చేయాలని ఎమ్ఎల్సీ యండపల్లి



రాష్ట్రాభివృద్ధిపై తిరుపతి సదస్సులో ప్రొ|| నాగేశ్వర్




మచిలీపట్నం డివిజన్ ఎల్ఐసి ఉద్యోగుల క్లాసులలో గృహర్



పుష్కరాలలో సిఐటియు నాయకులు బాలాజీదాస్ బ్రహ్మ వైద్య శిబిరం



కోట్లకు పడగలెత్తిన ఒక ఆధునిక రాజా ఇంటర్వ్యూ యిచ్చి మతం పేదలకు సమకూర్చే ప్రయోజనాలను వివరిస్తాడు. దోపిడీ యొక్క రాపిడిని తగ్గించే కందెన మతం అని ఉద్బోధించడంతో పాటు ఒక మత్తోపన్యాసాన్ని యిస్తాడు. ప్రభుత్వ నిర్వాహకులు పరిశ్రమలలో షేర్ హోల్డర్స్‌ను వుండవలసిన అవసరాన్ని తెలియజేస్తాడు. సోషల్ సైన్స్ అనే సబ్జెక్టు బోధించరాదని, అసలు సోషలిస్టులకు సైన్స్‌తో సంబంధం వుండకూడదని ఆక్రోశిస్తాడు. ఇంకా విజ్ఞానశాస్త్రం, కళలు, కవిత్వం, సినిమాలు, చిత్రాలు, అభిమాన గ్రంథాలను గురించి తన అమూల్యమైన అభిప్రాయాలను వెల్లడించగలరు. సావధానులై వినగలరు.



రచన : మక్సిం గోర్కీ

(గత సంచిక తరువాయి).....

“కాని ఒకడు వేలాది మందికి వినాశకరంగా వుండడం వ్యక్తిగత విషయమా?” వినయంగానే అడిగాను.

“నాశనమా?” కళ్ళు బాగా తెరచి గ్రుడ్లు మిటకరించి చూస్తూ “కూలీలు రేటు పెంచమనడం వినాశనం. సమ్మె చేయడం వినాశనం. అదైనా మాకు వలస వచ్చిన కూలీలున్నారు. వారు తక్కువ కూలికి వస్తారు. సమ్మె చేసే వారి స్థానంలో వారిని పెట్టుకుంటాం. కావలసినంత మంది వలస వచ్చిన వారుండి తక్కువ కూలికి పనిచేస్తూ ఎక్కువ వస్తువులను వారు కొంటుంటే పరిస్థితులు బాగుంటాయి.”

అతడు కొంచెం ఆవేశంతో మాట్లాడడం వలన ముసలివాడిలాగా గాక పిల్లవాడిలాగా అదోరకంగా కన్పించాడు. అతడి సన్నటివేళ్ళు త్రిప్పుతూ మధ్య మధ్యలో కీచుమంటున్న గొంతుకతో చెప్పుకుపోతున్నాడు.

“ప్రభుత్వమా? ఆశ్చర్యకరమైన ప్రశ్నే వేశావు. మంచి ప్రభుత్వం వుండడం అవసరమే. దేశంలో నాకు కావలసినంత మంది పనిచేసే వారుండాలి. నేను అమ్మేదంతా కొనేవాళ్ళుండాలి. సోషలిజం గీషలిజం అనకూడదు. సమ్మెలుండ కూడదు. ప్రభుత్వం మాపై ఎక్కువ పన్నులు విధించగూడదు. ప్రజలు ఇవ్వగలిగిందేదో మేమే లెక్కించి పుచ్చుకుంటాం. అదీ మంచి ప్రభుత్వమంటే”.

ప్రజల అమాయకత్వాన్ని సొమ్ము చేసుకొనగల అతడు నిజంగా సామ్రాట్టేననుకున్నాను మనసులో.

అతడు నిబ్బరంగా చెప్పుకుపోతున్నాడు.

“నాకు కావలసింది దేశంలో శాంతిభద్రతలు. చట్టాలను గౌరవించవలసిన ఆవశ్యకతను సామాన్య ప్రజలకు బోధించడానికి వేదాంతులను, మత బోధకులను కిరాయికి తీసుకొంటుంది ప్రభుత్వం.

వారి వలన పనికాకపోతే సైన్యాన్ని రప్పించాలి. ఎలా చేయడం అనేది కాదు కావలసింది. ఫలితం, ఫలితమెలా వుంది అనేదే కావాలి. కూలీ వినిమయదారుడు చట్టాన్ని గౌరవించేలా చూడాలి.”

ఇతడు సామాన్యదనుకున్నాను.

“ప్రస్తుత ప్రభుత్వ విధానాలు మీకు తృప్తికరంగా వున్నాయా?” అడిగాను. ఆలోచించి, “చేయగలిగిన దానికంటే తక్కువే చేస్తుందని నా అభిప్రాయం. వలస వచ్చేవారిని ప్రస్తుతం ఆటంకపరచకుంటే మంచిది. మాకు రాజకీయంగా స్వేచ్ఛ, కొనిన హక్కులూ వున్నాయి. అవి మాకు అవసరం. అవి వలస వచ్చే వారికి వర్తింపజేయకూడదు. అయినా పని చేసుకొనడానికి వచ్చిన వారు స్వేచ్ఛనేం చేసుకొంటారు? వలస వచ్చే ప్రతివాడు కనీసం 500 డాలర్లు తెచ్చుకోవాలి. 500 డాలర్లున్న వారు 50 డాలర్లున్న వానికంటే పదిరెట్లు నయం గదా? పనికిమాలిన వాళ్ళు - దేశ ద్రిమ్మరులు, పకీర్లు, రోగిష్టి వాళ్ళు, సోమరులు ఎక్కడా ఎవరికీ ఉపయోగపడరు.”

“కాని మీరు పెట్టే షరతుల వలన వలస వచ్చే వారి సంఖ్య బాగా తగ్గుతుంది గదా!” ప్రశ్నించాను.

అవునన్నట్లు తలూపాడు.

“ముందుముందు వలస వచ్చేవారిని పూర్తిగా ఆటంక పరచవలసి వుంటుంది. కాని ప్రస్తుతానికి వచ్చే ప్రతివాడు కొంత బంగారం తేవాలి. అది దేశానికి చాలా అవసరం. ఇంకా వారిపై కొన్ని షరతులు విధించాలి. కొంతకాలం తరువాత పూర్తిగా అరికట్టాలి. అమెరికా వచ్చి అమెరికనుల కొరకు పనిచేయదలచుకున్న వారినే చేయనివ్వండి. కాని అమెరికా వారికుండే హక్కుల్ని వారికివ్వకూడదు. అమెరికనులు చాలా మంది వున్నారు. దేశ జనాభాను పెంచడానికి వారు చాలు. ఇదంతా ప్రభుత్వ వ్యవహారం. దీన్ని పటిష్టంగా నడపాల్సిన అవసరముంది. అందుకుగాను ప్రభుత్వాన్ని నిర్వహించే వారంతా



పరిశ్రమలలో షేర్ హోల్డర్స్‌ని వుండడం అవసరం. దేశ అవసరాలు అప్పుడే సులభంగా, స్పష్టంగా అర్థం చేసుకొనగలుగుతారు. ప్రస్తుతం నేను కొంతమంది సెనేటర్లను కొనవలసి వస్తుంది. పరిశ్రమలలో ప్రభుత్వ నిర్వాహకులకు ప్రత్యక్ష సంబంధముంటే ఈ బెడద తీరుతుంది. ఏమైనా బంగారు కొండ శిఖరాల నుండి చూడగలిగినప్పుడే జీవితం యోడల సమగ్రమైన దృక్పథాన్ని అలవరచుకొనడానికి వీలవుతుంది. లోయలో నుండి చూస్తే ఏముంది; చీకటి రొచ్చు తప్ప?” అతడు నిట్టూరుస్తూ అన్నాడు.

“మతాన్ని గురించి మీ అభిప్రాయాలేమిటి?” అడిగాను. రాజకీయాలను గురించి అతడి అభిప్రాయాలు తెలుసుకున్నాక.

“ఆ! మంచి విషయమడిగారు!” తొడ చరచుకుంటూ కనురెప్పలారుస్తూ అందుకున్నాడు. “మతాన్ని గురించి నేనాలోచిస్తుంటాను. మతం ప్రజలకు చాలా అవసరమని నేను మనస్ఫూర్తిగా నమ్ముతాను. ఆదివారాలు నేను స్వయంగా చర్చిలో బోధిస్తుంటాను, నిజంగా నేను బోధిస్తా.”

“మీరేం బోధిస్తారు?” అడిగాను.

“మతాన్ని మనసారా నమ్మే ప్రతి క్రైస్తవుడు చెప్పేదే. బీదవారికి దయాపూరితమైన ఓదార్పులు, తండ్రీలాంటి వాని హితబోధలు అవసరం... అందుకే నేను చెపుతుంటాను.”

మరుక్షణంలో అతడి ముఖం గంభీరతను సంతరించుకుంది. అతడు పెదిమలు బిగబట్టి సీలింగ్ వైపు చూశాడు. అచట మన్మధుడు సైతం సిగ్గుతో తలవంచు కొనవలసిన విధంగా వివస్థగా నున్న ముదించిన స్త్రీ మర్మావయవాలను ప్రదర్శించే చిత్తరువు వుంది. అంతకుముందు కాంతి విహీనంగా నున్న అతని కళ్ళు సీలింగుపై నున్న చిత్తరువు రంగులతో మిలమిల మెరిశాయి. అతడు నెమ్మదిగా ప్రారంభించాడు.

“విశ్వాసమున్న సోదర సోదరీమణులారా! ఈర్ష్య, అసూయలనే పిశాచాలు మిమ్మల్ని లోబరుచుకోవాలని చూస్తుంటాయి. అవి అవకాశం కొరకు పొంచుకొని వుంటాయి. ప్రాపంచిక సౌఖ్యాలకు దూరంగా వుండండి. శరీరం క్షణభంగురం. జీవితానికెలాంటి రక్షణలేదు. ఒకానొక దుర్ముహూర్తాన నీవు పనిచేస్తుండగా నీ చేయి ఏ పళ్ళచక్రంలోనో పడి నుగ్గు నుగ్గు కావచ్చు. నీవు వడదెబ్బకు లోను కావచ్చు. రోగాలూ, రొమ్మలూ నిన్నెప్పుడూ వెంటాడుతుంటాయి. ఎవరు ఎలాంటి ప్రమాదానికి ఎప్పుడు గురవుతారో చెప్పలేం. పిట్టగోడలేని ఎత్తయిన డాబా యింటిపైనున్న గ్రుడ్డివాని లాంటిది బీదవాని స్థితి. ఎప్పుడు ఎటు అడుగేసి క్రింద పడిపోతాడో చెప్పలేం. మీ ఆత్మలను సర్వనాశనం చేసేందుకు ప్రాపంచిక సౌఖ్యాలకు ఆకర్షణ కల్పించాడు సైతాను. కాబట్టి ప్రాపంచిక సౌఖ్యాలకొ అర్రులు చాచకండి. దేవుని బిడ్డలారా! పాపపంకిలమైన ఈ లోకంతో మీకేం పని? పరలోక రాజ్యం మీదే. ఇచ్చట కష్టాలను ఓపికగా భరించడం. స్వర్గద్వారాలు మీకొరకు తెరుచుకొని వుంటాయి. ఇచ్చటి సుఖాలు క్షణికమైనవి. అచ్చటి మీరు పొందబోయేవి శాశ్వత సుఖాలు.”

అతడి కంఠధ్వని కారిన్యాన్ని సంతరించుకుంది.

“సోదర సోదరీమణులారా! పొరుగువాణ్ణి ప్రేమించండి. అతడు ఎలాంటి వాడని ఆలోచించకండి. అసూయాద్వేషాలనే భూతాలకు లొంగకండి. అసలు అసూయ పడడానికేముంది గనుక? ప్రాపంచిక సౌఖ్యాలు ఎండమావులలాంటివి. ధనిక, పేద విచక్షణ చావుకులేదు. కోటీశ్వరులు, గని కార్మికులు, అధికారులు, బజార్లు ఊడ్చేవాళ్ళు అందరూ ఈ మాయా ప్రపంచాన్ని వదలిపోయేవారే. ఈ ప్రపంచంలోనికి ఎలా వస్తామో అలాగే వెళ్తాం. పోయేటప్పుడు వెంట తీసుకొని పోయేదేమీ లేదు పాప పుణ్యాలు తప్ప. ఇచ్చట పనివారు దేవుని రాజ్యంలో రాజులు. ఇచ్చట ధనికులు అచ్చట చీపుర్లు పట్టుకొని, ఉద్యానవనంలో విలాసంగా కూర్చుని వున్న రాజుల పాదాలచెంత రాలిపడుతున్న ఎండుటాకులను ఊడుస్తుంటారు. పాపమనే చిక్కటి చీకటి కోనలో ఆత్మ రోదిస్తుండగా ఈ ప్రపంచంలో కోరదగిందేమిటి? బాధల్ని నిశ్శబ్దంగా భరించండి. పొరుగువాణ్ణి ప్రేమించండి; వాడు మిమ్మల్ని న్యూనత పరచేవాడయినా సరే.”

అరవోడ్పు కనులతో తల వంకిస్తూ అతడు చెప్పుకుపోతున్నాడు.

“మీ బీదతనాన్ని ప్రక్కవాని ఐశ్వర్యంతో పోల్చి మీలో అసూయా దేషాలను రెచ్చగొట్టడానికి చెవుతున్న మాటలను పెడచెవిన పెట్టండి. మీ పొరుగును మీరు ద్వేషించకుండా దేవుడు మిమ్మలను ఆశీర్వదించుగాక : ధనికులు కూడా ఒక విధంగా బీదవారే. వారు ప్రేమలో బీదవారు. పాపులు కొందరు సమానత్వాన్ని గురించి ప్రచారం చేస్తుంటారు. భగవత్సృష్టిలో ఏవి సమానంగా వున్నాయి? కొండలు-లోయలు మిట్టపల్లాలెందుకు సృష్టించాడు భగవంతుడు? కనీసం నీ చేతి ఐదు వ్రేళ్ళు సమానంగా లేవే? కాబట్టి ఆ మాటలను పెడచెవిన పెట్టండి. ఈ ప్రపంచంలో సమానత్వంతో పని ఏమిటి? మీ ఆత్మలను పరిశుద్ధం చేసికొనుటలో సమానత్వం సాధించుటకై దేవుని ముందు సాగిలపడండి. దేవుని యెడల విధేయత మీ భారాన్ని తగ్గిస్తుంది. భగవంతుడు మీలోనే వుండగా మీరు కోరదగిందేమిటి?”

అతడు చెప్పడం ఆపి బంగారు పన్ను మెరుస్తుండగా నాకేసి సగర్వంగా చూశాడు.

“మతాన్ని మీరు బాగా ఉపయోగించుకుంటున్నారన్న మాట” అన్నాను నేను

“అన్నమాటేమిటి? వున్న మాటే. మతం విలువ మాకు బాగా తెలుసు. అది ముఖ్యంగా బీదవారికి చాలా అవసరం. అందుకే మతమంటే చాలా యిష్టం. మతం ఇహలోక సౌఖ్యాలను నిరశిస్తుంది. పరలోక రాజ్యం మీదేనంటుంది. జీవిత యంత్రానికి మతాన్ని కందెనగా వాడడం వలన యంత్ర భాగాలలో రాపిడి శక్తి తగ్గించవచ్చు. యంత్రాన్ని నడిపేవానికిది చాలా అవసరం.”

“ఇతడు నిజంగా రాజే” అనుకున్నాను నేను.

“నీవు నిజమైన క్రైస్తవుడవని అనుకుంటున్నావా? అంటే మత విషయాలను ఖచ్చితంగా పాటించేవాడివని అనుకుంటున్నావా?”

..... మిగిలిన కథ వచ్చే సంచికలో



# వ్యాపంపై వెలుగులు

## (ఇంతకంటే దేశద్రోహం మరొకటుంటుందా)

ప్రాణాలను కాపాడే వైద్య వృత్తి విద్యార్థులలో అనర్హులకు ప్రవేశం కల్పించడం కంటే దేశ ద్రోహం మరొకటి ఉంటుందా? మధ్యప్రదేశ్‌లో చోటుచేసుకున్న ఇటువంటి అవినీతిని బహిర్గతం చేసిన ముగ్గురు ధర్మ పౌరులు ఆనంద్ రాయ్, ప్రశాంత్ పాండే, అశీష్ చతుర్వేది.

ఇప్పుడు దేశ ప్రజలందరినీ దిగ్భ్రాంతికి గురిచేస్తోన్న వ్యాపం కుంభకోణానికి వ్యతిరేకంగా ఉద్యమించిన ముగ్గురు ధర్మహోషుల (విజిల్ బ్లోయర్స్ సాహసంలో అంతర్లీనంగా ఉన్నది ధర్మాన్ని ఘోషించడమే కాదా?) గురించి తెలుసుకుందాం.

ఇంతకూ వ్యాపం ఏమిటి? మధ్యప్రదేశ్‌లో వివిధ విద్యార్థుల్లో ప్రవేశాలకు, ఉద్యోగ నియామకాలకు పరీక్షలు నిర్వహించే సంస్థ మధ్యప్రదేశ్ ప్రొఫెషనల్ ఎగ్జామినేషన్ బోర్డ్ (హిందీలో దీనిని వ్యావసాయిక్ పరీక్షా మండల్ అంటారు. దీన్నే క్లుప్తంగా వ్యాపం అంటారు). ఈ పరీక్షల నిర్వహణలో గత రెండు దశాబ్దాలుగా పెద్ద ఎత్తున అవినీతిచోటు చేసుకుంది. మానవుల ప్రాణాలను రక్షించే వైద్యులను రూపొందించే ఎంబీబీఎస్ మొదలైన కోర్సులలోను, శాంతిభద్రతలను కాపాడే పోలీసు ఉద్యోగాలలోనూ పూర్తిగా అనర్హులకు ప్రవేశాలను, నియామకాలను కల్పించడం జరిగింది. ఇంతకంటే దేశద్రోహం మరొకటి ఉంటుందా? మరింత అమానుషమైన పరిణామమేమిటంటే

ఈ అవినీతికి సంబంధించిన నిందితులు, సాక్షులు పలువురు అనూహ్య పరిస్థితుల్లో మరణించారు. అవి సహజ మరణాలు కావనేది స్పష్టం. ఇటువంటి భయానక కుంభకోణం వెలుగులోకి రావడానికి కారకులు నేత్రవైద్యనిపుణుడు డాక్టర్ ఆనంద్ రాయ్, ఐటీ నిపుణుడు ప్రశాంత్ పాండే సామాజిక కార్యకర్త అశీష్ చతుర్వేది.


ఇండోర్‌లోని ఎమ్ జీఎమ్ వైద్యకళాశాలలో అధ్యాపకుడైన డాక్టర్ ఆనంద్ రాయ్ ఆ కళాశాల పూర్వవిద్యార్థి (2003-07). రాజకీయ వేత్తలు, ఉన్నతాధికారుల పిల్లలైన తన సహ విద్యార్థులు క్లాసుకు సక్రమంగా హాజరు కాకుండానే మంచి ర్యాంకులు తెచ్చుకోవడాన్ని ఆనంద్ గమనించాడు. ఏదో తెరచాటు వ్యవహారంతోనే ఈ దొర బాబుల ఆటలు సాగుతున్నాయని అర్థం చేసుకున్నాడు. 2007లో జూనియర్ డాక్టర్ గా ఆనంద్, ప్రభుత్వ డాక్టర్ల సమస్యలపై ప్రభుత్వంతో చర్చలకు రాష్ట్ర రాజధాని భోపాల్ కు వెళ్ళారు. అక్కడ గ్వాలియర్ నుంచి వచ్చిన మరో జూనియర్ డాక్టర్ దీపక్ యాదవ్ పరిచయమయ్యాడు. ఒక ముఖ్య సమావేశంలో ఉండగా దీపక్ తాను ఒక అర్జెంట్ పనిపై

హోటల్ కు వెళ్ళాలని, పది నిమిషాల్లో తిరిగివస్తానని ఆనంద్ తో చెప్పి వెళ్ళిపోయాడు. అతను ఎంతసేపటికీ రాకపోవడంతో ఆనంద్ దీపక్ బసచేసిన హోటల్ కు వెళ్ళారు. హోటల్ రూమ్ లో దీపక్, మరి కొందరి మధ్య జరిగిన సంభాషణలను రహస్యంగా విన్న ఆనంద్ విస్మయానికి లోనయ్యాడు. వారు ఒక మెడికల్ ఎంట్రెన్స్ పరీక్ష గురించి మాట్లాడుకుంటున్నారు. దీపక్ తో పాటు కొన్ని అప్లికేషన్ ఫారాలపై పాస్ పోర్ట్ సైజ్ ఫోటోలు అతికించడాన్ని నేను చూశానని ఆనంద్ చెప్పారు. 2008లో ఆనంద్ ను ఆయన క్లాస్ మేట్ జగదీష్ సాగర్ ఒక వివాహ కార్యక్రమానికి భోపాల్ కు తీసుకు వెళ్ళాడు. పెళ్ళి జరుగుతుండగానే జగదీష్ అర్జెంట్ పని ఉందంటూ ఎక్కడికో



వెళ్ళిపోయాడు. వెంటనే రాలేదు. జగదీష్ ఫోన్ నెంబర్ కోసం అతను వదలివెళ్ళిన సూట్ కేసును తెరిచిన ఆనంద్ కు అందులో అప్లికేషన్ ఫారాలు, కొన్ని ఫోటోలు కనిపించాయి! 2009 జూలైలో మెడికల్ ఎంట్రెన్స్ పరీక్షలో అక్రమాల విషయమై ఆనంద్ వ్యాపంకు ఫిర్యాదు చేశాడు. ఆ ఫిర్యాదు మేరకు బోర్డు ఒక కమిటీని నియమించింది. ఈ కమిటీ నిఘాలో ఒక్క ఇండోర్ సెంటర్ లోనే 280 మంది అసలూ అభ్యర్థులు కారని, వేరే వాళ్ళ తరపున పరీక్ష రాస్తున్నారని వెల్లడయింది. ఇది నన్ను చాలా ఆశ్చర్యపరిచింది. మధ్యప్రదేశ్ హైకోర్టులో ప్రజాహిత వ్యాజ్యం దాఖలు చేశాను.

దరిమిలా ఈ ప్రవేశపరీక్షల వ్యవహారంలో ప్రైవేట్ వైద్యకళాశాలల ప్రమేయం కూడా బహిర్గతమయిందని ఆనంద్ చెప్పారు. వ్యాపం చీకటి వ్యవహారాలను బయటపెట్టిన మరో వ్యక్తి ప్రశాంత్ పాండే. మధ్యప్రదేశ్ ప్రభుత్వంలో డిజిటల్ ఫోరెన్సిక్ ఇంజనీర్ గా పనిచేస్తున్న పాండే వ్యాపం కుంభకోణంపై దర్యాప్తు చేస్తున్న స్పెషల్ టాస్క్ ఫోర్స్ దర్యాప్తునకు పలు విధాల తోడ్పడ్డారు. ఇది చాలా భారీ కుంభకోణమని, ఇంతవరకు కేవలం ఐదు శాతం మాత్రమే బహిర్గతమయిందని ఆయన అంటారు.

గ్వాలియర్ కు చెందిన అశీష్ చతుర్వేది 2009లో క్యాన్సర్ వ్యాధిగ్రస్తురాలైన తన తల్లికి ప్రభుత్వాసుపత్రిలో డ్రీట్ మెంట్ ఇప్పించారు. అది ఫలించక ఆమె మరణించారు. సరైన చికిత్స జరగకపోవడానికి డాక్టర్ల అసమర్థతే కారణమని అశీష్ విశ్వసించాడు. 2010లో ఆయనకు బ్రిజేష్ రఘు వంశ్ అనే డాక్టర్ పరిచయమయ్యాడు. తాను వ్యాపం అధికారులకు ఎలా ముడుపులు చెల్లించి ఎమ్ బీబీఎస్ సీటును సాధించిందీ బ్రిజేంద్ర వివరంగా చెప్పాడు. దీంతో, ధన బలంతో మెడికల్ సీట్లను సాధించుకున్న అనర్హుల వల్లే తన తల్లికి, ఇంకా అసంఖ్యాక రోగులకు సరైన వైద్యం లభించడంలేదని అతనికి అర్థమయింది. దీంతో వ్యాపంపై పోరాటానికి ఉప్రకమించాడు.







సినిమా శక్తి వంతమైన మీడియా  
కొన్ని కోట్ల మందికి విషయం చేరవేయగల మీడియా  
మనం ఒక మంచి మాట చెబితే కొద్దిమందే వింటారు అదే మాట  
రజనీకాంత్ తెరమీద పడే పడే చెబితే లక్షలాదిమంది గొప్పగా  
బెప్పుకుంటారు  
మొదట్లో సినిమా వాళ్లని అసహ్యించుకునేవారు జనం వారికి నీతి  
ఉండదనీ సిగ్గుండదనీ పదిమందిలో తైతక్కలాడేదనీ, పరువు తక్కువనీ  
ఇదీ అంజలీదేవి నాటి కాలంలో  
అనుష్క కాలంలో  
అంతా రివర్స్ గా ఉంది  
సినీవర్గాలే కోట్లు రూపాయలు సంపాదిస్తున్నాయి నటులు  
మహానటులుగా రాజకీయాలలో జేరి మంత్రులు ముఖ్యమంత్రులు  
గా మారిపోతున్నారు  
కుర్రకారు కి ఒకటే పిచ్చి  
అయితే క్రికెట్టు పిచ్చి లేకుంటే సినిమా పిచ్చి  
టెక్నాలజీ పుణ్యమా అని సినిమావ్యాపారం ఖండాలు దాటిపోయింది

జనాన్ని మైమరపించే

గ్రాఫిక్స్ వచ్చి చేరాయి శబ్దం హద్దులు దాటింది.

మీడియా ఉన్నది లేనిది లేనిది ఉన్నది గా టీవీలలో ముహూర్తపు  
షాటు దగ్గరనుండి సినిమా రిలీజు అయినవారం రోజులవరకు అన్ని  
ఛానల్స్ లోను అదే గొడవ

ఇటువంటి మాయావృత్తంలో ప్రజలు బిగించబడ్డారు

దేశంలో ఎన్నివందల కోట్లు ఎలావచ్చాయి అని అడగరు ఏంచేస్తే  
వచ్చాయి అని అడగరు అడుగడుగున నల్లడబ్బు మాఫియా చక్రం  
తిప్పుతుంది సినీపరిశ్రమ మొత్తం కొద్దిమంది చేతిలో ఉన్న అతిపెద్ద  
జూదగృహం గా మారిపోయింది

ఇలాటి పరిస్థితిలో ఎటువంటి సినిమాలు

వస్తాయని జనం ఆశించాలి. తొడగొట్టే హీరోయిజం విదేశాల్లో  
హీరోయిన్స్ తో హీరోలు చేసే డాన్సులు డబల్ మీనింగ్ డైలాగ్స్ కామెడీ  
లేకుంటే పంచ్ డైలాగ్స్ పిచ్చి

కథని బట్టి టెక్నాలజీ ని వాడటం కాదు

టెక్నాలజీ ని బట్టి కథని ఎన్నుకోవాలి

అదే బాహుబలి కి శ్రీకారం కొండలు లోయలు

జలపాతాలు భారీ శరీరాలు మహాయుద్ధాలు

ఇవైతేనే గ్రాఫిక్స్ సరిపోతాయి

అందుకే జనానికి అవసరం లేని కథని ఎన్నుకోటానికి కారణాలు ఇవే  
మగధీర ఈగ రుద్రమదేవి

నేటి బాహుబలి ఇవి నాలుగు డబ్బులు సంపాదించవచ్చు కానీ  
జనం హృదయాలలో

నాలుగు కాలాలు ఉండలేవు

మనిషి గ్రాఫిక్స్ కి యజమాని

కానీ

గ్రాఫిక్స్ మనుష్యులకి యజమానులు కాకూడదు

ప్రజలు ముఖ్యంగా యువత

ఇలా పెడదారినపడుతున్న సినిమాకథల్ని జనంలోకి లాగండి  
ఆలోచించండి

(దీనర్థం మంచి సినిమాలు రాలేదు తీయట్లేదు అని కాదు తీస్తున్నారు  
కానీ భయపడుతున్నారు రిలీజు లేక వాపోతున్నారు)



గుంటూరు జిల్లా ఎస్.ఎస్.ఎల్ నూలు మిల్లులో కార్మికులు తమ న్యాయమైన డిమాండ్ల కోసం పోరాడుతున్నారు.



## పాఠకుల పేజీ

### పాఠకులకు గమనిక

'కార్మికలోకం లేఖలు' శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్వహణమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పోస్టోఫీడ్ సైజ్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ.

ఫోన్ నంబర్ : 8333013761, 9490300371

e-mail : karmikalokam@gmail.com  
kseenucitu@gmail.com

### రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి 20వ తేదీలోపు కార్మికలోకం మెయిల్ అడ్రెస్కు లేదా పోస్టల్ అడ్రెస్కు పంపించండి. తరువాత పంపే రచనలు ప్రచురించటం కష్టం.

ఇట్లు : ఎడిటర్

### వినిమయ ధరల సూచి 2001=100

ప్రాంతం	మే-15	జూన్-15
ఆల్ ఇండియా	258	261
గుంటూరు	256	257
విజయవాడ	246	252
విశాఖపట్నం	260	264
హైదరాబాద్	226	229
గోదావరిఖని	269	278
వరంగల్	266	272

### స్టేట్ సిటీస్


ప్రాంతం	మార్చి-15	ఏప్రిల్-15
విజయనగరం	269	270
కాకినాడ	272	273
జగ్గయ్యపేట	276	278
తిరుపతి	252	255

### చందాదారులకు విజ్ఞప్తి

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే డబ్బును యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833  
(IFSC UBIN0534641),  
Governarpet Branch, Vijayawada.

## కార్మిక లోకం నివాళి



భారత మాజీ రాష్ట్రపతి  
అబ్దుల్ కలామ్



కార్మికోద్యమాలకు అండగా  
నిలిచిన రచయిత  
చలసాని ప్రసాద్



జీవితాంతం మహిళా  
ఉద్యమంలో పనిచేసిన  
దీసి. లక్ష్మమ్మ



సంగీత దర్శకుడు ఎం.ఎస్ విశ్వనాథన్, గాయకుడు రామకృష్ణ





## ఎపి సిబిడియు నూతన రాష్ట్ర కార్యాలయం ప్రారంభం

జూలై 5న సిబిడియు రాష్ట్ర కార్యాలయం విజయవాడలో ప్రారంభమైంది. రాష్ట్రంలోని కార్మిక వర్గాన్ని ఏకం చేయడానికి, పోరాటాల దిశగా నడిపించడానికి ఈ కేంద్రం పనిచేస్తుందని నాయకులు ప్రకటించారు.



## మున్సిపల్ కార్మిక సమ్మె పోరాట సంఘీభావ కార్యక్రమాలు



జూలై 17న విజయవాడ సిఎం క్యాంప్ ఆఫీస్ ముట్టడి



అరెస్ట్ అయిన వారిని పరామర్శిస్తున్న పి. మధు



అరెస్ట్ అయిన వారిని పరామర్శిస్తున్న సిపిఐ రాష్ట్రకార్యదర్శి రామకృష్ణ



గాయపడ్డ మహిళను పరిశీలిస్తున్న ఎఐబీయుసి రాష్ట్ర కార్యదర్శి టిబులేను



నెల్లూరు కలెక్టరేట్ ముట్టడిలో సుబ్బరావమ్మ



పెద్దాపురంలో ధర్నా



చీరాలలో ప్రదర్శన



విజయవాడ నగర మున్సిపల్ కార్యాలయం ముట్టడి



ప్రకాశం జిల్లాలో జూలై 24న కలెక్టర్ ఆఫీస్ ముట్టడి



పశ్చిమ గోదావరి జిల్లాలో ప్రదర్శన



తిరుపతిలో మున్సిపల్ కార్మికుల సమ్మెలో పాల్గొన్న సిబిడియు రాష్ట్ర ప్రధాన కార్యదర్శి ఎంపి గజ్జార



మున్సిపల్ కార్మికుల, ఉద్యోగుల సమ్మె వారాటం







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLV01A498
పుస్తకం పేరు	5084 గ్రామం నానాపాత్ర
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	no
ఖాళీ పేజీలు	No
లేని పేజీలు	No
తయారు చేసినది	Sandhya
పేజీలు విడదీసినది	Sandhya
స్కాన్ చేసినది	Nandhu
పరీక్ష చేసినది	pragathi
వజ్రాలు నరికానవి	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	no
పరిస్థితి	good